

অথেন্‌বা অহিংদা  
চাক্‌ৰিবা লাম্‌য়ে





অথেন্ৰা অহিংদা  
চাক্ৰিৰা লাইম্ম

**A collection of Manipuri short stories**

**Written by :**

**A. NIRANJOY SHARMA**

**Brahmapur Aribam Leikai**

**Imphal – 795 001.**



# অথেংবা অহিংদা চাক্ৰিবা লান্মৈ

ফোংজবা :  
বিধান পব্লিকেশন্স  
ব্ৰহ্মপুৰ বাচসপতি লৈকাই  
ইম্ফাল - ৭৯৫ ০০১



02,62

N8:91



# অথেন্‌বা অহিংদা চাক্ৰিবা লান্মৈ

|                |                  |
|----------------|------------------|
| অহানবা ফোংবা : | সেপ্তেম্বৰ, ১৯৯৮ |
| কোপী মশিং :    | ৫০০              |
| ফংফম থোকপা :   | পব্লিসৰ          |
| মখুম য়েকপা :  | অইবা             |
| মমল :          | ৩০/-             |

বিখান পব্লিকেসজ





## বাইহে খরদং

মনিপুৰী সাহিত্যদা বারিমচাগী ঈহৌ অসি যান্না থেঙনা হৌজিক্তগী চহি যাঙথৈমুকী মমাঙদগী হৌরকুবসু যান্না থুনা মশা-মৰেং ফল্লকলিবা ঈৰোং নাইনা চেহুৱক্লিবা ঈচেল অমনি। ঈচেল অসিদা শ্ৰী অধিকাৰি ময়ুম নিৰঞ্জোয় শৰ্ম্মগী “অথেংবা অহিংদা চাক্লিবা লাইম্মে” হায়ৰিবা ঈৰোং অসিমসু তিন্দুনা ঈচেল অসি অমুক হেন্না মপুং ফাহল্লকপদা মতেং ওইৰি। বারীমচা তরানা শাবা লাইৰিক অসিগী বারীশিংদা মীওইবগী পুন্দিদা থেংনৰিবা অৰা-নুংঙাইগী শৰুক খৰ অইবনা যান্না হৈশিংনা থাইগী মাঙদা উৎলি।

বারীশিং অসিদা লায়ৰবা থবক ফংদ্রবা লাইৰিক - লাইশু হৈৰবা মীগী সমশ্যা, ধৰ্ম্মগী চংনবীনা মীওইবগী মৰক্ত মী অমা ওইবা হায়বগী ৰাখলদা পল ওইনা থমলিবা অমদি নীংঙমদবগী মৈচাৰু পুন্নি কেমনবা অমদি লেঙদবা নুংশিবগী কথোকপা ৰাখল ফোংদোকই। অৰা-অনা, লৈত-লয়াৰ অমদি লাইবৰুৱা তম্বা অৰাবা থেংনবতা নঙনা হামৰ যাওবা ৰাৰি অনি-অহমসু যাওৰি।

অয়াস্বা ৰাৰি - ওবজেক্টিব কোৱিলেসনগী খুংফোঙদোক্তা ফোংদোকই। বাইহে-ৰাতা লোন্দা-পুদা চম্মা ফট্জৈ। শম্মা হায়ৰবদা অইবগী ৰাখলগী ঈহল অপাবা মীদা ফজনা ফোংদোকপা ওমই।

বানান খৰ খৰ লানবা, বারীদা থেংলিবা ইংৰেজি বাইহেশিংদা অৱানবা খৰ যাওৱবসু অইবগী অহানবা পুথোকপা লাইৰিক অসিনা অপাবশিংবু ওইহাক্তং ওইববসু অইবগী ৰাখলদা লুপহনবা ওমগনি হায়বসিদি তশেংনা হায়জবা ওমই।

নহা ওইৰিবা অইবা অসিনা মতুংদসু হেন্না ফবা লাইৰিক পুথোকপিরক্তুনা মনিপুৰী সাহিত্যবু সেবা তৌবিরক্কনি হায়না আশা তৌজৰি।।



## ৰাট্ৰৈ খৰদং

পুথোকচৰিবা ৰাৱিমচাগী লাহিৰিকসিনা ঐগী অহানবনি। মণিপুৰী  
সাহিত্যগী পুৰ্কেদা খুদোল মচা অমতং ওইনা তমজবদনি। কনাগসু  
মৰি লৈনদবা কল্পনাগী শেংলবা শক্তমনি।

এ. নিৰঞ্জোয় শৰ্মা



যাওরিবা বারিমচাশিং :

- ১। সংস্কারগী মৈরি/১
- ২। টেলিগ্রাম/৬
- ৩। করিবু পুরকইবগে চৎনবীনা/১০
- ৪। থোইবীমচা এৱার্দ/১৩
- ৫। অথেংবা অহিংদা চাক্রিবা লান্মৈ/১৭
- ৬। সরকার শেন্নবা খুতুম/২১
- ৭। লফুথরো/২৪
- ৮। পিগী মতুম মতুম/২৮
- ৯। নংসু পোরোম তোইবদৌনা তোইরো/৩২
- ১০। নংশিবা পরেং পরেং/৩৭



## অরানবা চুমথোকপা

| লামাই | পারেং | অরানবা        | অচুম্বা       |
|-------|-------|---------------|---------------|
| 2     | 17    | not been seen | not seen      |
| 3     | 11    | ফুরিৎকাওদগী   | ফুরিৎকাওদগী   |
| 8     | 7     | অঙাংদগী       | অঙাংদুগী      |
| 11    | 10    | ইশহুজখিবা     | শিহুজখিবা     |
| 12    | 9     | মমিংতন্না     | মনিংতন্না     |
| 15    | 18    | থাগোক্কাই     | থাদোক্কাই     |
| 15    | 26    | মতমদুগী       | মতমদুদগী      |
| 16    | 24    | য়ুমজাইদুগী   | য়ুমজাউদুগী   |
| 16    | 25    | কোঞ্জেল       | খোঞ্জেল       |
| 18    | 7.8   | অশা           | আশা           |
| 19    | 10    | নংশি          | নুংশি         |
| 19    | 26    | মৈংশা         | মৈশা          |
| 20    | 24    | থেংজিনবিরম্বা | থেমজিনবিরম্বা |
| 20    | 27    | খাংবদা        | খাংবদা        |
| 27    | 3     | ঙমাল্লবদি     | ঙমাল্লবদি     |
| 28    | 1     | তাক্কি        | তাক্কি        |
| 29    | 2     | কুনহুদেইনি    | কুনহুমদেইনি   |
| 29    | 4     | মনি-মমৌ       | মনি-মমৌ       |
| 29    | 4     | মমিস্তনি      | মমিস্তদি      |
| 30    | 9     | শোন্দোংনা     | শেন্দোংনা     |
| 32    | 4     | লাররকঅদৌনি    | লাররকঅদৌনি    |
| 32    | 9     | হোইরদুননা     | হোইরদুনা      |
| 33    | 10    | লেপখৎলকজুনা   | লেপখৎলকজুনা   |
| 33    | 18    | লৈরক্তবনিবো   | লৈরক্তবসিবো   |
| 34    | 18    | হৌদোনেহে      | হৌদোংনেহে     |
| 34    | 20    | ইবেহম্মা ?    | ইবেম্মা ?     |
| 35    | 5     | নুপাগা        | নুপানা        |
| 35    | 8     | মপক্তো        | মপুক্তো       |
| 38    | 16    | মহা           | নহা           |
| 39    | 18    | উনরক্তবসু     | উনরক্তবসু     |





## সংস্কারগী মৈরি

কাইরবা থম্মোইগী থাংঙমদ্রবা খোংথাং, অরংপা লৈত্রবা পীগী ঈচেল  
অউবা কনানো থম্মোই শোক্কেইদবা! খুং নাম্মনা সংস্কারগী মৈচম, তুংগী লেং-  
বাহুজ্ঞ ঈশিং যাওবা মৈকোই চফু! চুথক খুদিং চুবা হৌরি, পিরি মমাবু আগনি  
দান ওইনা।

— ঐনা করি লানখিদুনা ইমাগী অরোইবা মিকুপ্ত থেংনহৌদবা— ঐনা  
করিগী খোংহৌ থিনথ্রিবা— ঐনা খোংথাং অমা হাম্মল্লবদি ইমাবু হিংলমগদরা—  
পুল্লমকসি ঐনা লানখিবা ভাক্তরা—, ইমা ইমুংগী পোৎলুমসে করিগীদমক শোল্লবা  
নচা ঐঙোন্দ থোংগৎপিরিল্লিবনো- অমুক্তদি খুল্লম্মুনে ইমা— !

সংস্কারগী হৌগৎলক্লিবা মৈরিবু য়েংলি। ঙাইরি ইবোটো-মমাগী হকচাং  
না তুল্লকপা। কনানা খংবা ওমলুগনি মহাক্কী মল্লবা থম্মোইদা পাইরক্লিবা অমুবা  
লৈচিল, মিৎলুদা হৌরক্লিবা পিরাংগী অর্থ।

নুংখিলনি। নোংখি-নোংমঙঙি। নোং চিফেং-চিফেং তাবগুমসু তৌই। অদুক চাউবা মীয়াম তিনবা বজারগী পাক্সবা লম্বীদো ইহাং-হাংঙি। ইবোচৌদি মীনা খাম্বকপা গুইবোই-করিওই মাগী রিক্সোসোদো তপ্পি-তপ্পি থৌরি। পৈশাগী ইখৌলাং বনা তারক্লিবা নোং মকুপ-মকুপ্তো মহাক্তি করিসু থৌওইরুদে, থোইনা ঈংবসু ফাওরুদে। হায়নৈ বাকচিংদা নোংখি-নোংমঙবসিদি মৈরিফাওবা মৈশা লাংদে। অদুবু ইবোচৌগী থম্মোইনুংদদি মৈরি অমনা মৈশা পিরকপগুম তৌরি।

লমফেলগী হোসপিতালদগী তপ্পা অসুম থৌরকপনা খাইরম্বন বজার, বজারদগী অমুক লম্বেলগী দি.সি. ওফিস, ইমপ্লোইমেন্ট ইক্চেঞ্জ ওফিস মথং-মথং যৌরকখি। খংহৌদে লেপত্রবদি থেঙ্গুদসু পম্বুং যৌই হায়বদুনি। ইক্চেঞ্জ ওফিসকী মতাই ওইরপ্পা মাগী রিক্সোসোদু থম্মী। নুপীমচা অনিখক্সা চৎসি হায়রকপদা মচিন্দ খংহৌদনা চৎখিরৌই খুমদোকখি। থম্মোইনুংদদি তকসি শোল্লি- গুসাইদগী হাংনা লাকপবু মী অমত্ত তোংহনবীদবা হে ঈশ্বর। বজারগী মীয়ামদি সিদা লৈরেদনা খল্লা-খল্লা ড্রাইভিং লাইসেন্স মরক্ত য়েপ্পা ইমপ্লোইমেন্ট ইক্চেঞ্জ কার্দতু লৌথোকই।

- Hai Ibochou, my lovely friend!
- Hai!
- How do do? I have not been seen you for a long time.
- Fine, thanks and you?
- Same, thanks.
- What are you doing now, getting job?
- No, nothing and you?
- Driver, Yes driver of a pulling-cart and some times oxen cart.
- Oh man.

নোকমিম্মে অচুম্বগী মরুমদা ফাগি তৌনদুনা।

ইবোচৌ ময়ামগী মরুমদা তপ্পি-তপ্পি চংখিলুনা কার্দ থানবগীদমক লেপলুরি। নাকল অমদগী ট্রাইবেল ময়ামবা অমনা খংহৌদনা মাবু উবদা কৌরকখি। টি.দি.সি. কোর ফাওবা তম্মীমরকপা মরুম্পনি। তশেংনা ইবোচৌদি মাগী ফিভম, ফিজোন্দুদা

মথস্ত ইকইজবা অমা ফাওজৈ। খংনবা কনা অমস্ত থেংনবিদবা হায়দুনা খঞ্জরশ্বনি।

নুংখিলগী পুং মরি তারে গ্র্যেজুএইট পোস্টকী কার্দ থাবা লোইরে হায়দুনা ক্রোজ তৌশিনখিবদা মীয়ামদু হেমা নিল-খোংবা, চরাংনবা হেনগৎলকই। কনা অমনা নোন্-নোন্ হনখিবা যাওই। কনা অমনা নোকমি-নোকমি কার্দ থাবা ফং-হৌদবা কাংবুগী খোইশাওনবদু লেপতুনা য়েংলি। কনা অমনা হুং-হুন্দা চংলি-ঐখোয়গী লুপা যাংখৈ- যাংখৈদু পিরমদ্রবদি কার্দ থাবা ফংলম্বোইদা হায়দুনা। কনা অমনা মাগী-মাগী খংন-চান্নবা থিনরি। কনা অমনা চৌকিদারদুদি- চমপ্রসিদুদি হায়দুনা কোইথি-থিনরি। কনা অমনা ওফিসকী মী অমতং থোক্কপদা চেনশিন্নরি। চরাংনবা ময়ামদুগী মনুংদা ইবোচৌদনি নুংবঙনবা রাখল অমগা লোইননা মতাই অমদা তুমিনা লেপতুনা ময়ামদুবু য়েংলিবা। ময়ামদুবু উবদা মপুক্কিৎদা করি খল্লবনো মখুস্ত পাইরিবা ইক্চেঞ্জ কার্দতুদা অমুক য়েং, ফুরিৎকাওদগী লুপা অমা চংপী-অনি চংপী নোটশিংদু হঞ্জিন-হঞ্জিন অমুক থি, অতোপ্লা চে অমা অমুক লৌথোক্কা য়েং-, অসুন্না তৌবমখে তৌরগা কার্দ থাফম কারোমদা চুমদ্রিং চংখি।

- ইনাও, উদবা কুইরে, কমদৌরি?
- তামো নুংঙাইজরি হায়দা তারে।
- নংবু হৌজিকফাওবা থবক তৌদ্রিবরনে?
- তৌদ্রি তামো।
- ওসিগীদুদি থাশ্ববরা?
- নংহৌদ্রে তামো, অদুগী চংজরকইবনি।
- পিরকও-পিরকও, ঐ থাবিশ্বগে। এম.এ.দুদি লোইশিনশ্ববরা?
- ফিভম চাদবনা লোইশিনখিদরে তামো।
- ওছোকপনিদা। ইমা হোইদি কমদৌরি?
- কন্না নারি তামো। হোসপিটালাইজ তৌরি।
- করি ওইনা নারিবা?
- কেন্দ্রনি হায় তামো।
- ও নুংঙাইতেদা। কন্না হোৎনৌ, কন্না হোৎনৌ।

- অদুদি তামো ঐ অমুক যৌজব্রগে।
- যৌরো যৌরো।

হৃদস্তি ইবোচৌদো হরাওবগী মমি অমা তাবগুম তৌই। রিক্সো মনাক্ত চংলকপদা ওইরি নুপীমচা অনিখরুগা বজার চৎসি হায়রকই। আশা অমগা লোইননা লাকমিম্নে।

- হেড্রাকতু তুকৎচদ্রা, মতম হেড্রো লুপা য়াংথৈ অমগা হাপ্রকউ কাইনা।
- মকোই য়াওদবা পাজলদুনা মরোল অমা, মাগী লুপা মঙা হেড্রকউ হাম্মা থাবিগে কাইনা।
- ওসি থাবা নংহৌদবা কাংবু হয়েং থানি হায়বিরদি খরসু ফদৌবা।
- অদু ওইরদি মখোয়দি কদাইদগী পৈশা ফংলুনি।
- পেঙ্গবজাৎনিকো মণিপুরদা থবক তান্নবসিদি।

রিক্সো মথস্ত শাম্মরিবা বারিদু ইবোচৌদি থোইনা তারুদে। মিকুপ অমগী মতুংদা রাখলগী অমুবা লৈচিল অমনা মাগী আশা কাইহনখি। রিক্সোদুগী খোংনেং ওৎথবা খুদিং তন্তনা খল্লকই - ঐগী ইমাদু কমদৌরমগনি।

গারি মমাই লৈথোজুনা ইবোচৌ ফার্মসি অমদা চংখি। লৈগদৌরিবা হিদাভুগী মমল মঙোনদ য়াওরিবা পৈশাদুনা কোন্ড্রমাল্পে, শুকথনা দুকান মমাংদা খাম্মিবা মাগী রিক্সো মনাক্ত অমুক লেপ্পরি। ইবোচৌ তৌফম খংদে, উংদুনা লেপ্পী। মথুং নাম্মনা পৈশা, নাম্মগা হিদাক মমিং ইরিবা চেদু অদুম্মক পাইরি। তাইনফম খংদে, মথস্ত কপ্পীংবা ফাওই। তুং-মাংদা অচৎ-অওক তৌরিবা মীওই কয়া উরক্তবগুম তৌরি। মমিস্ত পিগী ঈরা চেঙ্গম্বদগী তশেং-তশেংনা পিগী মরিক অমা-অনি খজাইদা তারকই। তুংদগী মশা নাল্পপ তৌবা মীয়াই চল্লবা নুপা অমনা রিক্সো হায়না কৌরকপদু ইবোচৌদি নাকোং পান্দবগুম তৌরি। তারুদে রাখলগী ইপাক্ত ঈরাকুরিঙে। মনাক নকশিনা অমুক রিক্সো হায়দুনা কৌরকই। খঙবোই-করিওই মপি তৈথোজুনা মমাই লৈশিল্লুই। মপিদুমক উরুদ্রবসু মহাক মপি তানা নুং ওইতনা লৈরম্বনি হায়বসি নুপাদুনা খংখি। এম.এ. তল্লিঙেদা মহাকপু লুনা তৌবিরকখিবা

ওজা ওইরস্বদা মহাক ইকায়থি। ওজাদুসু ওকথি।

- নহাক ওইরে!
- ওজা!
- করিনো নহাক ওসি তৌরল্লিবা ফিভমসে।

এম.এ. তল্লিঙৈদা ওজাশিংনা ইবোচৌবু লমচন্ত, ব্যাভারদা, লাইরিক ফবগীদমন্ত থোইদোক লুনা-চান্না তৌবিরস্মী। মরুওইনা প্রোফেসর চাউবনা মহাকপু মনাওগুম খল্লস্মী। লাইরিকশিং পিদুনা অভস্মা মতেং পাংবিথি। মমা নাশিল্লকপদগী ইবোচৌ এম.এ. গী আরোইবা পরিক্ষা ফস্মা ওমখিদবনি তাবদা মহাকী ওজা চাউবদি তশেং না থস্মোই শোকথি। মতম কুইরবগী তুংদা থংহৌদনা থেংনরে। থেংনবা মিকুপসিদা মাগী ওজাদি থনুংদা কপ্পি মনাও শক্লবা ইবোচৌগী ফিভম, ইমুং-মনুংগী বারি তারুবদা। মহাকী ওজাদুনা ফার্মসিদগী মমাগী হিদাক পুন্নমক লৈবিরগা অহেনবা পৈশা খর পিরগা ইবোচৌবু থাদোকপিরকথি। তাজ্জা অদো নুমিৎ তাখিদুনা মমশিল্লক্লবা মতমনি।

নিংশিংলি মহাক হোসপিতাল যৌরকপা মতমদা মচন্মুপীনা থংকপ-কপ্পকপদু। তারি হৌজিকসু মচন্মুপীগী তেংথাবগী খোঞ্জেল সংস্কার-মৈরিগী প্রেক-প্রেক লাউবা মখোল মরস্তা — ইমা ঐথোয়বু কনাদা শিল্লবিরস্বগেনে। মচনগী তেং-থাখোল তারগা ইবোচৌসু হংলি রাহংদুমক থস্মোইনুংদগী শিহ্বরকপা পিরাংগা লোইননা মকা ফল্লিবা সংস্কারগী মৈরিদা।।

## টেলিগ্রাম

“Come soon, mother serious”

- কনাগী টেলিগ্রামনো?
- ইমান্নবা অমগীনি।

থোংজিন্দ য়াল্লিবা লেটরবোকসতা য়াওরম্বা টেলিগ্রামনি। থোইবা ঙ্ৰুলা থোকই টেলিগ্রামগী মরোলদু পাবদা। অশাংবা শ্বোর অমতং তপ্পা হোন্দোক্ৰুগা টেলিগ্রামদু ফুরিৎখাওদা হাপচিল্লি। মাগী নুপী বিনোনা হংলক্লিবদু থোইনা থোশারুদে। খল্লি হায়দোকলুবগী মতম চ্চিদি। বিনোসু অমুক মখা তারুদ্রে। শাংলবা জঁনিদা বারকপগী অশাংবা শ্বোর অমতং হোন্দোকচরগা ভরন্দাগী চৌক্ৰি অমদা ফমথৈ। তুল্লিবা মচাবু পল্লা-পল্লা মনগন্দ পোপ-পোপ থাবিদুনা কোইনা য়েংলি নাক-য়েত্তা লৈরিবা ক্কাটরশিংদু। নুমিদাংরাইগী কোইথোক্লরকপা মীরম মচাশিংনা থোইববু উরগা হংলি— হৌজিক্ত থুংলবরা— জঁনি কমদৌরকই — পুজা ভেক্লেসন নুং ঙাইরকপরা— অসিনচিংবা কয়া। বিনোগী মফমদদি পুন্মকসি সঁনৌ-নৌই, ইঙক-

ঙকই। থোইনদুম তামত্ৰবা ময়ুম লমদমবু নিংশিংলুবদা কপ্পীংবা অমা ফাওজৈ।

থোইবা- আৰ্মি লেফটেনন্টনি। ফোৱেন্ টুঅর কয়া তৌরুৱা মতুংদা পঞ্জাবকী পথানকোদতা লেফটেনন্ট ওইনা পরমনেন্ট পোষ্টিং ফংবনি। ৱিটাঅর তৌগদবা চহি নিপালমুক্তসু ওইরবনি। মাগী নুপীগা মতম খরদংদি সেটল তৌমিন্নগে খন্না অহানবা ওইনা মফম অসিদা পুরকপনি। ইম্মলদগী মফম অসি যৌবদা নুমিং মঙানিমুক্তং চংবদনা লম্বীদা ৱেলৰে স্টাইক তৌই হায়দুনা নুমিং নিপান্নি চংখিৱম্মী। মখোয়না জঁনিদা লৈৱিঙৈদা ময়ুমদগী থারকপা টেলিগ্রামনা হান্না থুং দুনা লৈৱম্বনি।

নুমিদাং তুল্লমদাইগী মতমদনি থোইবনা ফোন পাইখংখিবদু। ফোন্দা প্লেন টিকেৎ অমা হান্না বুক তৌৱম্বদুগী কনফাৰ্ম তৌবদনি। আৰ্মিগী ইম্জেসি কোতাদনি। মাগী নুপীগী মমিং-মথা, চহি, অঙাংগী মিংনচিংবা অমুক হান্না ৱিমাইঙ তৌই। ফোন্দা ঙাংনৱিবদো তাবদা বিনোদো ইঙক-ঙকই। টি. ভি. গী সাউণ্ড লৈথে। ফমুং ময়াইদা ফমদুনা মাগী নুপাদা থোইৱাংবগা লোইননা মুন্না য়েংঙি। থোইবসু খংঙি মাগী নুপীনা লাংতক্ৰৱিবদো। ফোন থম্মী।

— কৱিনো, কৈদৌৱগে?

— কৱিসু তৌদে তুমিন্না ফম্মু, ইথক-থক্খংখিনু। সি য়েংঙু।

বিনোদো ইথক-থক্খংলি, মমিং লাউথোকই। হংনিংবা কয়ানা ইপা-পাখংচৈ। মাগী নুপীবু মপুন্নিং ফাথবিদুনা তপ্পা টেলিগ্রামগী মৱোলদুবু য়েংহম্মি। টেলিগ্রামগী মৱোলদু উৱগা বিনো তপ্পা-তপ্পা কপ্পকই-ইমা অসিবু অশেংবৱনে — ইমাবু উবা ফং দবা তাৱবৱনে ইমা—।

থোইবনা মাগী নুপীদু থেমজিঙৈ। কৱি তৌবা য়াবগে হায়বা খুদিংমক পুকমেন-পাউমেন্নৱগা মহাক্তি ইশি-শিনা তুমথখি। অমৱোমদা মহাক্তি আৰ্মিগী ষ্ট্ৰিক ওইবা ৱল অমগী মখাদা লৈবনা মফম অসিদা অদুম্মক লৈহৌবা তাখি। তশেংনা বিনোদি তুল্লমদে। তুম্বসু য়াদে। মমাগী অৱোইবা ৱাইনা কপতুনা লৈহৌবদু নিংশিংদুনা লৈৱি। কপ্পি-ইমাবু ঐনা থাদোজুনা লাক্কিবসি লানত্ৰেদা— ঐনা ইমাবু

ইমা ওইনা ফংজবা করিনা লমন শিংগনি— ঐসে রাখল খেল্লিদা— ঐগী পুন্সিসে  
নিংঙমদবা ঙাক্তনা থল্লবরা!

বিনোনা মীগী ময়ুমদা অঙাং-শেল্লবী অমা ওইনা লৈরকখিবদু মশাগী চহি  
তরেৎমুক হায়রল্লগনি। ইনাখুনবা ইমুংনি। ইমুংদুগী মীওই খুদিংমকসু মাগী-মাগী  
মতিক চাবা থবক অমমম তৌদুনা থাক রাংনা হিংজবা ঙাক্তনি। বিনোনা শেল্লরিবা  
অঙাংদুসু তাংনা ফংজবা অমত্ত পোকচবী নুপীমচানি। অঙাংদুনা ইমুংদুগী থবাই  
ওইনা লৈরিবনি। মখা তাবা অঙাং অমুক হল্লা উররেইদ্রবনি। অঙাংদুগী চহি  
ফারকপগী বাঁঠদে নুমিৎ-নুমিৎ অদুনা বিনোগী লাইবক লেল্লীখিবা ওইনা থোকখি।  
নুমিৎ অদো নিংশিংলুবদা বিনো তু চুংলম্মী, কপ্তবা ঙমদে। ঙসিসু নৌহৌননা  
মৈচাক হাল্লক্কী।

বাঁঠদে নুমিৎনি। নুমিদাংরাইদা তৌগদবনি। পিক্রিবা অঙাংদুবু পুথোক্তুনা  
মহৌশাণ্ডম বিনোনা ওফিসতগী মমা হল্লকপা ঙাইজখি। মহাক্সা থোক্তান্দা মমা  
লাকপা ঙাইবা ওইনা খুল্লোকপী শাল্লরিঙে অঙাংদুগী রাখল কাওথোক্সম্মী। কাফৈ-  
কাফৈ চংলকপা মখোং য়াওখংলকপা মতাংনি। অঙাংদুসু মথস্ত চত্তুনা শাল্লরি।  
খংহৌদে স্কুটর শিংপগী অহৌবা মখোল অমনা বিনোবু খঙপ্রেক খঙহল্লকখি।  
লৈথোক্তুনা য়েংলুবদা উরকখি পিক্রিবা অঙাংদুনা পাক্সবা লম্মীমথস্ত অঙাংবা ই  
মরস্ত শাংনা হিপিবদু।

অহিং থেংলফাওবা, পুন্সিগী কোকপা ঙল্লরোইদ্রবা মহাক্কী চাউরবা মরাম্মি  
খল্লুবদা বিনো তুম্বা য়াখিদে। থৌদোক অদুগী মতুং চহি ওল্লকপদা অঙাংদুগী  
মমানা বিনোবু কৌশিন্দুনা মচাশল্লা য়োক্কখি। মতম অদুদুগী ঙসিফাওবা মচা  
কাইনবগী মৈরি বিনোনা মুৎথৎপিদুনা লাক্কি। লুহোংদুনা য়ুম্মাক-শাগে ওল্লফাওবা  
মমাগী মনাস্তগী খক লাগথোকত্রি। লাইবক ফবনা মমাসু অফবা ময়া অমা  
ফংজখি। অমরোমদা ময়ানুপাদুনসু মনেমবু মমামক্কি খঞ্জদুনা নৌনা মমা কাইনরকপগী  
মৈচাক কোকচরি।

তুম্বা য়াদ বিনোগী মফমদদি শাংলবা অহিং হায়বদু ওইরি। করিগী অসুক  
থুবা টেলিগ্রামো হায়দুনা খনফম খংদ লম্মুক্করি। তশেংনদি ময়ানুপানফাওবা মমাদা  
পুমা চংমিননবা ফনা কল্লা হায়জবনি। মনেম্বা য়াখিদবনি অহল ওইশিল্লক্রে হায়দুনা।



নোংমা-নিমিসিদা মশু উরক্তবা, সেগা-মাইগা হায়নফম লৈরক্তবা কয়ানা মহৌশাগী মমাগী রাখল লায়নাদু হৌরকখি। তশেং-তশেংনা অকনবা অনাবা হায়বদু ওইরক্তনা থুনমক পঞ্জাবতা টেলিগ্রাম তৌখিবনি।

বিনো মমাগী মনাক্ত যৌরকপা নুমিৎ মঙা-তরুন্ধি শুরুে। শোকচিহ্নম্বা মমাগী ফিভম খংফ-ফরক্তনা অমুক হ্না টেলিগ্রাম থাননবা শেম শাই। ময়ানুপাগী মনাক্ত মমাসু চৎননবা খৌরাংজৈ।

— সার টেলিগ্রাম।

নুমিদাংবাই থোইবনা ড্যাটিদগী হল্পকপদা আদলি অমনা ট্রেদা ঈশিং গ্লাস অমগা টেলিগ্রাম চেদুগা হাপ্পগা ভরন্দাগী সাইট টেবন্দ থন্মী। থোইবা ফমথে ফুইনা হোনবা শ্বোর অমগা লোইননা। টেলিগ্রামদু উবদা নিংজিং-মাংজিংবা, পাখৎচবা অমা ফাওজৈ। নুমিৎ হুন্নীগী মমাংদসু মমা নাবা ফরে হায়বগী টেলিগ্রাম অমসু ফংখবনি অদুগা গুসিনা করম্বা মরোলগী টেলিগ্রাম অমা অমুক! খল্পুবদা থোইবা লাইবক্ত হুমাং মরিক-মরিক কারকই। টেলিগ্রামগী মরোলদু পাই। হুমাং মরিক-মরিক কারবা মহাকী মাইথোংদো লিল্লা পল্পবা তখেঞ্জৈগুম নোকমি-নোকমি হরাওবগী মমি অমা তারকই। থনা যাওরম্বা ঈশিং গ্লাসতো করম্বা মতমদা থকখিবনো খংহৌদে, থকে খনা হ্না অমুক য়েংলুবদা ঈশিং অমস্ত যাওরমদে।।

## কৰিবু পুরকইবগে চৎনবীনা

— ইমাদো ঔসিদি অনাবা খজিঙ্ৰং নুংঙাইতে হায় য়ারগদি ওফিসতগী  
হল্লক্ৰবা তোবিৰো। হোসপিতালদনি। ঐসু লোইশিল্লম্মগে।

অশাংবা শ্বোর অমতংগা লোইননা অবদুলদো ফোন থম্মী। মখুং ওইনা  
মরাইবক্ত নানখৎলি। মমিৎ উইশিন্দুনা অশাংবা শ্বোর অমুক হোন্দোকই। টেবল  
মথক্ত লৈরিবা ফাইলশিংদুদা মুন্না য়েংঙি। খনফম খংদে।

অবদুল সাফিক— মৈতৈ-মুসলিম ওইজরবসু তোপ-তোপ্পা ফিভম অমদা  
থাক রাংনা হিংজবা মীওইনি। মহাক্কী লোইনবী তোস্বীসনা মৈতৈ নিংঙোলনি।  
কোলেজ তল্লিঙৈদগী মখোয় অনি খংনরকপনি। অবদুলনা আই.পি.এস. ফংলবা  
মতুংদা তোস্বীসনাবু লৌথিবনি। হান্না কোর্ট-ম্যোরিএইজ তৌরস্বদুনা অহল-লমনশিং  
না খাইদোক্ৰবগী হোৎনরস্বা পুস্বা অরেস্বা ওইথি। অচৌবা বাথোক অমগী মতুং  
দা মখোয় অনি লৈমিন্নরকথি। অমরোমদা মৈতৈ অহল-লমনশিংনা তোস্বীসনাবু  
শিথিবনি খন্দুনা চফুফাওবা থুগাইথিবনি। চৎনবীনা মরি পুন্মমক থদৎপগুম তৌরি।

অদুবু মমা-মচাগী থম্মোইগী মরিদুদি চৎনবীনা মাংহনখিবা ঙম্ববরা? রাহংসিমক হংজরি অবদুলগী থম্মোইনুংদা। ঙসিসু ময়েক শেংনা নিংশিংলি কোঁটা পুথোরকপদা মচনুপীগী মখুং মবুনা থুদেকখিবদু। নিংশিংলি হৌজিক্ত থোকখিবঙম হোসপিতালদা চৎলুবগী রাথোক। অহল ওইরবী মমাগী অনাবা পাউদা মমাবু উনিংবনা ঙাওরবী মাগী নুপীনা হায়মনবদগী হোসপিতালদা চৎলুবদনি। শাওনরম্বা পুন্স মাংখিদুনা হান্নগী নুংশিনবগী মরিদু অমুক ফংগদরা খঞ্জদুনা চহি অহমমুকী মচানুপাদু মবেনগী মনাক্ত হান্না চংহম্ববদা মবুংগী চাউরবা খুবাক অদুনা পিক্রিবা অঙাংদুগী খজাইদা থারকখিবা। উপাই লৈজদ্রবা অবদুল সাকিক ময়া থক-খা চিক্রদুনা খাংজবা নন্তনা পাক্সল থোকপা ঙমখিদে। রাঙাং থোকত্রবী মমাসু মচানুপাদা শাওনা য়েংখিবা, মচানুপী, ময়ানুপা, মশুবু উরগা পিরাং ইশম্বজখিবা নন্তনা করিসু তৌবা ঙমখিদে। মীমাং ফন্না, ইকাই-নুংশি য়ান্না থম্মোইদা খুতুম শিংলগা হম্বকখি। পুন্সমক অসি খম্ববদা অবদুল হুমাং কাংঙি। ফুস্বংনৈ করন্না অমুক চৎকনি মমাগী মনাক্ত। হোসপিতালদুদা। অমরোমদা মাগী নুপীগী মতো, মমা উজনিংবগী নিংঙমদবা পিরাং। অমরোমদনা মবুং-মপুগী অখাবা মিৎয়েং, চৎনবীগী লানঙমদবা পল!

— যুমদা পুথখরে হায়, থুনা লাকপিরো।

ইকান-কান্দে টেলিফোন অমুক খিংলকই। অবদুল খঙবঙম তৌই মাগী নুপীগী কপ্পকপা খোঞ্জেন্দ। থিহুদে, ফাইলশিংদু লোইশিল্লি। শিম্বা য়াবা শিম্বরম্বগা ওফিসতগী থোক্ককই।

অবদুল যুম যৌরকপা খংহৌদে। রা ঙাংদে, তুমিন্না ফমথে অশাংবা শ্মোর অমগা লোইননা। মনেম-মবুনা মমৌবু কপ্তনবা থেমজিল্লি। চৎলুদরে কদাই, চৎলুরে করি থোক্কগবা খনফম খংদে অবদুলদো। খল্লি থম্মোইনুংদা চৎলবসু মৈতৈ মমান্নবা নত্রগা লৈকাইদুগী খংনবা অহল অমা-অনিগা লোইনবা ফে। ফোন পাইখলি, মথং-মথং রিং তৌই। মপানা মচানুপাদু চত্তনবা থিংজৈ। নুপীগী থম্মোইদি নুপীতনা খংঙি। শিবা হায়বসিদি লোইরবনি। রা থোক্কগা-থোক, লান থোক্কগা-থোক, মমৌগী পেঞ্জদবদু খজিক্তং ওইরবসু কোরনবা হায়দুনা মনেম্মা চৎহনবীনবা হায়জৈ।

ইস্ফাল তুরেলগী তোব্বান্নি। মুসলিম ওংবী মৈতৈনুপী তোব্বীসনাগী মমাদি সৎস্কারগী মৈরিখক্ত নিংঙাইদনা হিল্লি। কিলোমিটার মখাইমুকী অদুরাইদা অবদুলগী গারি খাম্মী। অহল খরনা য়ুম্মক নন্তবনিনা চংজরকপা কাইদে হায়রি। অহল

খরনা চংহন্দনবা থিংঙি। অমরোমদা অমুকসু মবুং-মপাগী অয়াকপা রাঙাংনা লৈকাইগী কুন্মৈ ওইহল্লি। মৈরিনা রাইবিরবা মমাবু লাগ্না খুন্নমজবা নন্তনা করিদি তৌক্ৰনি।

— ইমা নচানা লানখরেনে ইমা— নচাবু ঙাকপিয়ুকো— ইমাগী লমন খজিক্ত-  
ফাওবা শিংবা ঙমখিদরে— নচাবু রাবৌবিনুকো ইমা— হন্দক মপোকসিগী  
ইমাবু উবা ফংলরোইদকো— নচাবু কনাদা শিন্নবিরম্বগে ইমা — অমুক্তদি  
খুন্নম্মুনে ইমা !

চৎনবীগী পনথৈনা থৎপিখিবনা মমা কাইনবগী মৈচাক্কা ঙাওরবী তোম্বীসনাদো  
মমিংতল্লা কপচবফাও ফংজদে।

অবদুল সাফিক থম্মোই পুবা ঙুল্লমদে। নুংশিনা লৌজবা মাগী মৈতৈনুপী,  
পামজনা চৎচবা মৈতৈগী লোনচৎ পুন্নমক চৎনবীগী লাংদা পনখিবগুম থোক্ৰি।  
সমাজগী চৎনবীবু ইকাই খুন্নজরবসু জাতি অমগা জাতি অমগগী মরস্ত লৈনরিবা  
অথিংবা চৎনবীদুদি মহাক্কা নিন্দা তৌদবা ঙমদে। করিগী অসিগুন্স চৎনবা য়াবা-  
য়াদবগী, চারৌ-মৌরৌনবা য়াবা-য়াদবগী চৎনবীদুবু থম্বীরল্লিবা! করিগীদমক জাতি  
অমগা জাতি অমগগী মরস্ত অরাং-অনেম, অশেং-অমাং খাইবিরল্লিবা! থল্লি থম্মোইনুংদা  
মসিমন্তনা থোকহল্লিবনি মীগা-মীগগী মরস্ত হাৎন-শুনবা, নুংশিনরস্তবা ফিভম  
কয়া। হংজরি মথস্ত মসিদগী হেনবা করিবু পুরকইবগে চৎনবীনা!

মৈরিনা হকচাং তুল্লক্ৰবদা অবদুল সাফিক থম্মোইনুংদা খুন্ম শিংলগা  
মহাক্কা নুংশিজরবী মৈতৈচনুরাদুবু নুংশিনা কোনবীখি। তপ্পা-তপ্পা গারি মমাইসু  
লৈথোকখি।।

## থোইবীমচা এৰাদ

মেৰা থা— পুৰ্ণিমাগী ৰাফুকপা নুমিৎনি।

মেঙলবা থাজনা মোমোন নোজুনা ৰাংল অতিয়া তল্লা কাখলেক্ৰিকা অহিংগী থেংলবা মতমনি পাক-চাউৰবা কা অমগী ময়াইমজুদা গাংলৈনবা রেশমগী ফিদা মথক্ত অহল ওইৰবী নুপী অমনা শিতার খোংদুনা ফল্লিবদু। অহল ওইৰবী নুপী অদুগী কুচু অদো অসুকী মতিক ঙৌই ফজৈ মদুদি ইল্লিবা রেশমগী অঙৌবা শাল, খুৎশেমগী মেঙলবা থাংমৈ মঙাল, থোংনাওরোমদগী ফাওজিল্লকপা মেঙলবা থাবল কয়ানা মহাকী মাইথোংদা তাংজবগুস্বনি। তশেংনমক সরস্বতি লাইরেস্বীনা শিতার খোংদুনা ধান তৌরিবমক্লি হায়বা য়াই।

নুংশিংকী শাউম ফংবদা লৈরাংনা মঙক হাইগজুনা জগৌই শারকপগুম শিতারগী খোঞ্জেল তারকপদা তুমদুন। লেজরস্বা চহি তরামুকী নুপীমচা অমথক্তি শিতারগী খোঞ্জেল হৌরকফম থিরক্লি। যন্তুগী খোঞ্জেন্না মিকপ থোকহল্লবী নুপীমচাদো মবোকপু খংনিং-নিংশিংলকই। য়েংথোকলুবদা মবোকী ফমুং হাংনা উরকই। থিজরকই

অবোৰু কদোমদা। লেপ্লরি থোংজিল ময়াদা নুপীমচাদো। তৌথোক্তনা তৌরকপা মবোন্ধী মতৌদা—অবোক করিনো তৌরিসিবো— থম্মোইদা হংনিংবা ফাওজৈ। মসিবু অবোৰুনে অসুক যান্না ফজরিসিবো—খঞ্জৈ মথন্ত মবোন্ধী মাইথোংদা মুন্না য়েংলদুনা। অশেংবনি চহি মরিফু তানখংলবসিফাওবদা ফজবগী ময়েং তাদ্ৰি। মতম অমদা ফজবদা নন্তনা লংথাবানগী জগোইশাবী থোইবীমচা হায়না ফাওরল্লীবনি। তশেংনমক ওসিদি নুপীমচাদো মবোন্ধী শকফমদুনা শুমহংথিবদা নন্তনা অঙকপা অমসু ফাওররি— করিগী অবোন্ধী মাইথোংদা পিরাং শিহুরিবা।

অহল ওইরবী থোইবীমচা ওসিদি থনুংদগী পিগী ইফুং ফাওরকপশুম তৌরি। পুঞ্জিগী অচৌবা মাইপাকপা, নুংঙাইরবা নুমিৎসিদা থম্মোইনুংদা মতম কুইনা তুমদুনা লৈরক্ৰবা মৈগী-চীং অমা পোখাইরক্ৰি। মিকুপ খুদিং থম্মোইনুংদা নিজরি ওসিসিমক তাথরক্ৰবা পুঞ্জিগী অরোইবা মতম ওইহনবীযু। কনানা খংলুবা ওমগনি মহাক্ৰী থম্মোইনুংদা করম্বা মৈগী চীংনো হায়বা।

থোইবীমচা— মপা অমখক্কা যান্না নুংঙাইরবা ইমুং অমদা হাইনা-হুন্না হৌরক্ৰম্মী। পিক্ৰিঙৈদগী জগোইদবু পামজরক্ৰবী থোইবীমচা অহল ওইরফাওবা জগোইদা মশাগী লন-থুম ফাওবা কৎথোক্ৰি। তশেংনমক মণিপুৰী জগোইগী লময়ানবী অমনি হায়বা য়াই। নহা ওইরিঙৈদা পৃথিবীগী তোংঙান-তোঙানবা মফম কয়াদা মণিপুৰী জগোই উজুনা মণিপুৰগী শক্তমবু তাকথিবী নুপীনি। মহাক্ৰী লমজীং মখাদা জগোইগী সংস্থান কয়া লিংখংথি। অসিদসু নন্তনা জগোইগী কোলেজ অমসু লিংখংলম্মী। মমৈথংদা মণিপুৰী জগোই সংস্থানগী ডিৰেক্তর ফাওবা ওইথি। মীয়ামগী তৌবা য়াবা থবক কয়ামক্ৰম তৌরল্লগা ওসিদি থোইবিমচা থবক্তগী পোথাথরে। অদুমকপু মীয়ামগী খনবাদি লেপ্লমদি। মহাক্ৰ হিংলিঙৈদা মশাগী মিৎদা এৰাঁদ অমা থমদুনা মখুংমক্ৰ এৰাঁদতুবু পীবা পামজরম্মী। মতম অদো, নুমিৎ অদো ওসিদি ওইররে সরকারগা খুংশল্লরগা শেমথিবা “থোইবীমচা এৰাঁদ”। মেৰাগী পূৰ্ণিমা, ৰাফুকপা, মশাগী মপোক নুমিৎসু তারবা নুমিৎসিদা পাং থোক্ৰি লৈবাক্ৰী অচৌবা কুন্মৈ অমা ওইনা অহানবা থোইবীমচা এৰাঁদ। ওসিগী অহানবা ওইনা এৰাঁদ ফংলবী নুপীমচা অদো তশেংনা থোইবীমচামক্ৰি হায়বা য়াই। মমিংমকসু থোইবী কৌই। অহল ওইরবী থোইবীমচাশুম লম যৌনা ফজৈ, ৰাং চাউই। কুচুদা, শকওং-শাদাদা, শাথেক্ত, করি অমুক হায়ক্ৰনি এৰাঁদসিমক ফংবদা মতিক চাই। হৈনসু খল্লি। থাগৎনিংঙাইনি। এৰাঁদ ফংলিবী নুপীমচাসিসু ৰশিয়া,

ফ্রান্স, জৰ্মন, জপান, সাউঠইষ্ট এসিয়ানগী লৈবাকশিংদা কোইনা চক্ৰুনা মণিপুৰী-জগোই উৎলুবনীনি। এৰাদ পিরমদাইদা নুপীমচাদুগী ৰাইও-দতা লাউথোরকপদা অহল ওইৰবী থোইবীমচাদি খংহৌদনা থম্মোই নিক্ৰকখি। এৰাদ পিরবা মতুং নুপীমচাদুনা তোংগান-তোঙানবা ষ্টাইল্ অহুমদা মৈতৈ-জগোই উৎখি। নুপীমচাদুনা ইফুং ওইদুনা অহল ওইৰবী থোইবীমচা ঙসিদি থম্মোইনুংদা নৌহৌননা মৈরি হৌৰক্ৰি।

— জগোই মখা চৎখখিগে হায়রবদি য়ুমসিদা অমুক হঞ্জিক্ৰবসু য়াগনি।

অথেংবা অহিং অমদা হায়রকখিবা মপুৰোইবগী ৰাইহে অদুবু তাশোম্নি খল্লুবদুনা ঙসিদি চৈনা ওইনা ফাওররে। লুহোংবা থা ফাদ্ৰি, নুম্বিং অদো মহাক্ৰ জগোই উৎলুবগী হক্ৰকপদা নোংয়াই মতুং পুং অমা হেনখিৰম্মী। মমাংগী নুম্বিংখিং-দসু অসুন্না নুমিমাং থেংনা-থেংনা হক্ৰকখি। মনেন্না খর হায়জবা নন্তনা মাগী নুপাদি কৰিসু হায়রমদে। হায়রক্ৰবদুনসু মথন্ত ইকাইবা ফাওজখি। মহাক্ৰসু মুন্না খংঙি মপুৰোইবা লৈরবী নুপী অমনা কৰন্না চৎকনি হায়বা। অদুবু কৰিদি উপাই লৈক্ৰনি ইন্দিয়ান গৰ্ভমেণ্টকী মখাদা এগ্ৰীমেণ্ট তৌনখিবা উৎকদবা জগোই ঙাক্ৰনি। সাউঠইষ্ট এসিয়ান লৈবাকশিংগী ওইবা কলচৰেল ইক্চেঞ্জ প্রোগ্ৰাম অমা নুম্বিং মঙানিগী ওইনা মণিপুৰদা তাবনি। মহাক্ৰি ইচম-চন্না জগোই উৎলুবদনি। অমরোমদসু মতম কুইনা নুংশিনৰগা লুহোংদুনা লৈমিন্নিৰিবনি। য়ুমগী মৌ ওইৰবসু জগোইদি থাগোেক্ৰোই হায়বসি মাগী নুপানসু য়াৰিবনি। মসি খংনা-খংনা ঙসিগী অহিং-সিদদি খংহৌদনা মখেয় অনিগী মরন্ত অচৌবা চীং অমা নিংখাইৰক্ৰুনা শক উনদনবা খিনখিবগুন্নি। পেন্দবগী চৈথেং অমনা অহিং অদো তুন্না য়াহন্দ হৌখিবা খংহৌদে। নোংগানবদদি মাগী মপুৰোইবদুতা নন্তনা মনেম-মকু, ইমুংগী মীওই অমন্তনা মঙোন্দ কৌবা-ঙাংবা তৌরমদে। ৰাইহে অমফাওবা হায়রমদে। মসিনা মঙোন্দ হায়ফম খংদ চৈনা অমা ওইহ্নখি। ইমুংদুগী হক্ৰনা য়েংবা মিৎয়েংদুদা থোইবীমচা মথন্ত ইকাই-নুংশি য়ান্নজখি। তুমিন্না কপচবা নন্তনা উপাই লৈখিদে। তৌফম খংখিদে। খনবা য়াবমথৈ খল্লগা পুন্সিগী অৰোইবা ওইনা য়ুমদুদগী খোং থাংদোরকখি। মতমদুগী হৌনা থোইবীমচা য়ুম পানবগী ৰাখল থাদোজুনা মণিপুৰী জগোইগীদমক কৎথোক্রি।

থোইবীমচা এৰাদ ফংখবী থোইবী- থোইবীমচাগী মপুৰোইবনা মহাক

কাইনৰবা মতুংদা অতোপ্পা নুপী অমা লৌদুনা পোকখিবা মচানুপীনি। মহাকী মপুৰোইবসু থোইবীমচানা য়ুমদুদগী থোং থাংদোকখিবা নুমিভুদগী থম্মোই কাইদুনা অদুস্মক লৈহৌৰবনি। মহাক পোকচবা মচানুপীদু মহাকী চান্নবীগী মমিং লৌদুনা “থোইবী” হায়না থোনবতা নত্তনা চান্নবীদুনা পামজখিবা জগোইদসু মপুসিফাওবা কংথোকহল্লি। ওসিদি অহল ওইৰবী থোইবীমচা তশেংনমক থম্মোইনুংদা ফুল্লম্বা মৈগী-চীং অমা পোখাইৰক্তুনা চাক্ৰকপণ্ডম তৌরি।

— নুপীমচা লাও। ঐগী খোংজি, ঐগী খুজি, লিক-কোল, ময়েকনাইবা লোইনা পুথোরকউ।

মমিং পাংথোরকপদা মশুনুপীদুনা মমাংদা লেপতুনা লৈরম্বিবদু উই। থোইনা ওকলুদে। মশুনুপীদুনা মবেনবু মতম খুদিংমক্ত শেন্নদুনা লৈরিবনি। নুপীমচাদো খুমদে, তুমিনা অসুম লেপতুনা লৈ। থৌশাকুদে। কৰিগুস্বা মতমদসু মবেন্না অসুনা ফৈরেন্বে বা কয়া ওাংদুনা লাকই। মহৌশাগী মতৌনি খল্লি।

মৈরানবীনা থৰাই থারমদাইদা মৈরিগী রাখন্দ ওাওরকপণ্ডম অহল ওইশিল্লবুৰ্বী থোইবীমচা পুসিগী মমশিল্লবুৰ্বা তাংককসিদা নুংশি-কাইনা মৈরিগী রাখন্দ চাক্ৰক্ৰি। অঙাওবীণ্ডম ওইৰক্ৰি। খঙ্কুদে মহাক লৈরিবসিনা কদাইদা, সংসারসিনা কদোমদা! অচৌবা কাদুগী অকোইবদা লৈরিবা জগোই-ঈশৈগী যন্ত্ৰশিং, নহা ওইরিওঁদা ফলকখিবা মেডলশিং, মখল কয়াগী খুদোলপোৎশিং, মৰোলনাইনা থম্বিবা ফিবোলশিং, লাইরিকশিংনা মঙোন্দ লক্করকপণ্ডম থোক্করি মিকুপসিদা। থোইবীমচা ময়ামদুবু মুনা য়েংলগা তপ্প-তপ্পা হৌগৎলকই। মথং-মথং, অমমমতং লংবা হৌরকই। পাখৎচাউবী নুপীমচাদো মবেনবু খামজবা যাদ্ৰবদা মমা-মপাবু কৌ-কৌদুনা কপ্পা চেনথোকখি।

— ইচেবু কৈদৌহৌৰবা!

মপ্পা অমখক লৈজবদো মাং থাদুনা তফিং-তফিং চেল্লকই। বঙ্গলোগুংম পাকচাউৰবা য়ুমজাইদুগী কাশিংদো মথং-মথং ফাওরকই। তারকই হৌৰবা শিতারগী কোঞ্জেল। মচেমগী মনাক যৌবগা হৌৰবা যন্ত্ৰগী খোঞ্জেন্দো খংলেপ-লেপখি। অদুবু মপ্পাগী থম্মোইনুংদদি মিছনগী খোঞ্জেল খনকন-কনখৎলকই। অরাবনি, যন্ত্ৰগী খোঞ্জেল লেপখিবগা লোইননা অহল ওইৰবী মচেম থোইবীমচাগী পুসিগী অৰোইবা শ্বোরগী খোংজেনসু লেপখিৰম্মী।।



38057

## অথেন্সা অহিংসা চাক্ৰিকা লাইন্স

“মতম কুইরবগী তুংদা ওসিদি নহাক্ৰ থেংনখি ইখং-খংহৌদনা। নহাক্ৰা করি খনখিবনো হায়বদুদি খংবা ওমখিদি। অদুবু নহাকসু ঐগুন্না অশাংবা শ্বোর অমত্তুংদি হোন্দোকখিরা খল্লি। নহাক্ৰ খল্লিস্বা যাই ঐদি যান্না নুংঙাইরমগনি। ঐনসু খল্লি নহাক্ৰি যান্না নুংঙাইরমগনি। তশেংনমকসু নহাক্ৰী মাইথোংদা নুংঙাইবগী মমি অমখক্তি তাবগুম তৌই। ঐহাক্ৰি নহাক্ৰ হেক উনবা মিকুপ্তা থম্মোই নিকখি। নহাক্ৰ করিগুন্না অমুক্তংগা য়েংলক্ৰস্বা থোক্ৰগদি ঐগী খজাইদা পীগী মমি অমতং তাখিবদু উরমগদবনি। ঐদি নহাকপু মিকুপ খুদিংগী নিংশিংলি। নহাক লুহোং-জথবসু ঐগোন্দদি অহোংবা থোইনা লৈতে। নহাকপু অদুম্মক নুংশিরি। অদুবু করস্বা নুপীজা ওইবী ঐগুন্না পাস্সল থোকপা ওমলুগনি থম্মোইনুংদা নহাক্ৰবু শোন্দুনা লেঞ্জবা নত্তনা। বারবা-চিরবা মতমদা নহাক নত্তনা কনাবুসু নিংশিংদে। ঐগী অরাবসে নঙোন্দ যান্না তমজনিংঙি। নহাক্ৰী নকাদা ঐগী পোথাফম ওইজ-নিংঙি। ঐগী নুংঙাইবদা নংবু যাওহম্নিংঙি। নহাক্ৰী নফমদা ঐগী নুংঙাইবসে অমত্তু খান্ধনা শিল্পজনিংঙি। নহাক্ৰী নুংঙাইবদা ঐনা পেছোকচৈ। নহাক্ৰ রাবা উরগা ঐনা কপচৈ। অদুবু হে নুংশিবা, ওসিদি ঐগী পেছোকচনবগী পাস্সল অদো মাংখিবগুম তৌরে।” মতম অসিদা অহিং ময়াই চল্লকপগী গির্জগী কাংশি য়ৈরক্ৰি। কাংশি মখোন্দুগা ঈরোইননা আশা অশাংবা শ্বোর অমতং

হোন্সোক্রুগা অতিয়া তন্না কাখৎলক্রিবা খাজবু থোংনাউরোমদগী য়েংজরি।  
 ঙাইহাক মিৎ কুপ্তনা য়েংলবা মতুংদা মহাকী থম্মোইনুংদা করি খল্লবনো থোং  
 নাউদু তপ্প-তপ্পা থিংজিনথি।

আশা, অনিশুবা মথোনগী পাক-চাউরবা ভরন্দাদা থোন্সোক্রুগা খাজবু অমুক  
 পেন্না য়েংজরি। থাবলগী মঙান্না চাউরবা য়ুম অদুগী কাচিন-কোইয়া থুংনা ঙাল্লি।  
 তশেংনমক খুংশেমগী থাংমৈনা খাজগী মঙান্দ তাংজরি। অদুবু খাজ মহাক্তি  
 অশাগী মাইথোংদা তাংজবগুম তৌরি। অদুগা অমুকসু মহাকী ঈংনা মেঙলবা  
 মঙান্না আশাগী লূরবা ঈং-তপ্পবা শকফমদা তাংজরি। অসিগুন্সগা অশাগী মাইথোং  
 উবদা নোংমদোল-খাজদি ইকায়রমাল্লে লৈচিল মরস্তা অমুক-অমুক চেনশিন্দুনা  
 লোৎলি। হন্দক্তি খাজ মহাক্তো চপ লেপথে ঙুরুমাল্লে- অসুক ফজখ্রবা অসুক  
 নিংথিজখ্রবা আশাগী মাইথোংদা করিগী পীগী মরিক!!

অহিংসা থেংজিল্লক্রুবা মতম, থাবলনা মেঙনা নিংথিজরুক্রুবা তাঞ্জাসিদা  
 আশাগী থম্মোইনুংদদি নুংশি মৈরিনা মকা ফন্না চাকপা হৌরক্রি। তাইনফম খংদ্রবা  
 মহাকী থম্মোইনা খাজবু উরগা বারৌরি। “হে খাজ, নহাক অসে ওহ্লেক্রুসু নুংশি  
 হৈতেদা। নহাক্স ঐগী নুংশি মৈচাক হেনগৎহল্লিবা করিগীনো?” আশা, গন্নাদা  
 হৌরিবা কেত্ৰস পাস্বী অমগী মরুমদা ফমথথি। তিংখঙনা য়োল্লবা কেত্ৰস  
 পাস্বীগী মরুম থুপ্তুনা মহাকী নুংশি-কাইন মৈচাক খাংজরি।

“নুংশিবা, নহাক অসে ওহ্লেক্রনসু ময়ায় কনথ্বেদকো! কাওগে খনবনা  
 থোইনদুম মৈচাক ওইহল্লে। নহাক খংদ্রমাল্লে ঐগী নুংশিবদি ঙাইহাকী নভে  
 হায়বসে। ইশাগী ওইজবা তানগে হায়দুনা নুংশি শাশিন্বেবসু নভে, অপাস্বা খরগীদমক  
 নহাকপু নুংশিরুবসু নভে। খংঙু, ঐগী নুংশিবদি অশেংবনি, মতম পুন্সমক্কিনি।  
 নহাক খংদ্রমাল্লে, নুংশিবা মপাছোংগী হকচাংদা নভে, থম্মোইনুংগী অত্মাদনি  
 হায়বসে। অত্মানা লৈরিবমথৈ ঐগী নুংশিবসু লেংলরোইদ্রবনি। কয়ারক হন্না ত্যাগ  
 তৌরুরবা, কয়ারক হন্না সাধনা তৌরুরবা মতুংদা নহাকীদমক লেপলুবনি। নহাকী  
 বাইহেদুনা করিগুস্বা অনিরক হল্লক্রুমদ্রগদি ঐগী থম্মোইদা ত্যাগ-সাধনা হায়বদু  
 লৈহল্লম্মোইদ্রবনি। অশেংবা নুংশিবদা কৎথোকপা-থাদোকপা চংঙি। মদু পুন্সমক  
 ঐঙোন্দসু বান্ধনা লৈ। নহাকীদমক লৈজবা পুস্বা কৎথোক্কি। ঙসিসু নহাকী অপাস্বগী  
 মতুংইন্না থাদোক্কি। অদুবু হে চান্নবা, ঐগী কৎথোকপা মপুং ফাদ্রিঙোদা নহাক্স  
 ঐবু ঈপাক অমদা থস্বীরমলে। মসিনা ঐগী থম্মোইনুংদা পেন্দবা অমখক্তি  
 ঙুংদুনা অদুম্মক লৈহৌরেদো। ” খাজগী হাইথরকপা মাইথোং তন্না আশাগী  
 মাইথোং অতিয়ারোমদা তপ্প-তপ্পা হাইগৎলকই। খাজগী মোমোন নোকপা মাইথোং

উরগা আশাগী মিৎলুদা পীরাং শিহুরী। খাজগী নিংখিজবা মাইথোং, অদুগুমবা মিনোক অদু মাগী পুন্দিদা লাক্করোইদ্রবগুম থল্লকই। খাজগী খোংচত্ত লৈচিন্না মতুং ইন্নরি। খাজসু লৈচিনগী মথানুংদা অমুক-অমুক লেপচরি। করিগুম্বদসু মথোয় অনি চেন-চোংদুনা শান্নবগুম তৌরি। অসিগুম্বা মথোয় অনিগী নুংশিনবগী ইরাং উবদা আশাগী থম্মোইদি মচেং তারক্লি। কনা উদ্রবা, মীচিক-মীরাউখোল তাদ্রবা মতমসিদা মহাক্তি হি়ক্ক-হি়ক্ক কপচরি। অমুকসু কনা উরমগনি মতাগুম মপি তৈথোজ্জুনা মাইকৈ থুংনা য়েংজরি। মহাক্কী নুংশি মৈশা খাংবা উবদা লেংলি-পাল্লিবা পুন্সদি তুমিন-তুমিন লেপ্তগুম তৌরি। অদুবু খাজ মাদি নিংঙাইদনা আশাবু কপহনগদবগী হোৎনরি।

“হে চান্নথোইরবী খাজ, ঐগী নুংশি মৈচাকসে নহাক্ক অমুক্তংদি ঈংহনবিয়ু কৈদৌবগে। নহাক্ক ঐগী ইকাদা ঙাল্লবগুম জগৎ থুংনবা ঙাল্লিবনি। পাম্মুবা মহাক্কী মকাদসু ঙাল্লিবনি। নহাক্ক পাম্মুবা মাবু উরবদি ঐগী ইপাউসে তস্বীয়ু। নুংশি মাগী মকাদা নুংশি মৈচাক খাংদুনা ওন্ন-থোইনা লৈহৌই হায়না অমুক্তদি তস্বীয়ু কৈদৌবগে। নহাক্ক ইপাউ তস্বীকুই তাবদা থম্মোই অসে খজিক্তংদি ঈংজগে।” নুংশি মৈচাক খাংবদা আশা অজ্ঞাবীগা চপ মান্নরি। তশেংনমক মহাক্কী থম্মোই অথেন্সা অহিংসা চাক্রিকা লাইম ওইররে।

নুংশি-কাইন মৈচাক খাংবদা আশা অহিং খুদিং কপতুনা লেপ্তক্লি। অদুবু ঙসিগী অহিংসিনা মাগী পুন্দিদা হেন্না মৈশা লাংহনবগুম তৌরি। কনানা খংগনি থাবলগী মঙান্না মৈশা লাংহল্লিবরা! নত্রগা নুমিৎ অসিমক থামস্বা অহিং ওইরল্লবদি আশাগী থম্মোই অসুন্না মৈশা লাংলমগদরা! নত্রগনা আশাগী পুন্দিদা থাবল ফরবা অহিং হায়বদু ঙসিতমক লাকপজাংলা! থাবল ফরবা অহিং কয়াদা মহাক্কী থম্মোইনুংদা অসুন্না মৈশা লাংখিদ্দিবনা করিগী! পুন্মক অসি আশাগী থম্মোইদনা খংবা ঙমগনি।

আশাগী পুন্দিদা মীওই অমখক নোংলৈ ওইনা লাক্কম্মী। মীওই অদুবু মহাক্কী থম্মোইনুংদা লাংচরম্মী। অদুবু ঙসিদি মহাক চংখরে আশাগী থম্মোই-লৈকোনবু নৈহৎপীরল্লগা। নোংলেন্না নৈহৎপীরল্লবা থম্মোই ঙসিদি মৈশা লাংহৌরে। নুমিৎ খুদিংগী আশাগী থম্মোইনুংদা নুংশিবা ব-রিনো হায়বদু নৈনরক্লি। ঙসিসু নৈনরি। অদুবু চনৈনরবা রাখলগী ঈপাক্ত মিৎকী পিনা হেক-হেক পাথোকহল্লি। খনফম খংহন্দে। করিগুম্বদা মহাক শিজরগে খৌরাংজৈ। শিবমক্তি ঙমদবনিনা মথন্ত মরাইবক্ত খুতুন্ম শুজৈ, কাইন-মৈচাক খাংজৈ। করিগুম্বা মতমদসু কনা খংদ-উদবা মফমদা চংখগে নিংজৈ। অদুবু নুপী ওইবীগী মপোক্কীনা পাপ্পল থোকপা ঙমজদে।

কায়রবা থম্মোইবু হায়ফম-তমফম খংদ অহিং খুদিং ওন্ন-থোইনা খাংজরক্ৰি। নুংশি মাগী রাখন্দ লৈজরিবা মঠে নুংঙাইবা ফাউজরি। মহাকী রাখন্দ কপচরিবগী মতক অপেনবসু পোকচরি। অদুবু ঙসিগী অহিংসিনা আশাগী মফমদা করম্মা অনৌবা মৈচাক অমা অমুক ...!!

লুহোংখবা মতুং, কুইরবগী মতুংদা ঙসিদি খংহৌদনা আশাগী চান্নথোইরবা মহাক অদো থেংনরুই। শক্কা-শক্কা উনদ্রিঙেগী খাংজবা মৈচাক্তি লুহোংখিবগী থৌদোক্কা মৈরি ওইদুনা খাংজরম্বদনি। অদুবু ঙসিদি থৌদোক কয়গী নিশিং মৈরিনা আশাগী থম্মোইনুংদা অমন্ত ওইনা চাকপা হৌরক্ৰি। “নিংশিবো নহরু ঐবু তক্তা ওৎপিরে। পাজল শোল্লবী নুপীজা ঐগী শদোংবু নহরু চিকথৎপিরে। নহরু ঐগী নুংশিববু ইনাক্ত হেক-হেক পুরকইবা করিগীনো।”

আশা রাখলগী ঈপাক্ত ঈরাক্ৰি। কায়নবগা নুংশিবগা মরি লৈনবরা! নুংশিবগা থুংনবগা মরি লৈনবরা! রাফমসিদা মহাক তন্তুনা খল্লি। খনফম খংদ্রবা আশাগী থম্মোইনুংদগী অশাংবা শ্বোর অমতং ফুইনা হোদোরকই। “পুন্মমক নুংশিবগা মরি লৈনৈ। অমনা কল্পগা লোয়নৈ, অমনা নোকপগা লোয়নৈ। কল্পা-নোকপা তোং-ঙাজরবসু নুংশিবদি লেংদ্রবনি। অদুবু হে নুংশিবা, থুংনবা হায়বসিদি নুপা ওইবগী হক্ৰি। নহরু ঐগী পুন্দি লাক্ৰি কায়নবদা মৈচাক হপ্পগে হায়দুনা। Remembrance is the sweetest flower in the garden of love নহরু ঐগী ওটোগ্রাফতা অসুন্না থস্বীরমদ্রগসু ঐহাক্তি নংগী মৈরিদা অদুম্মক চাকহৌরগদবনি। Remembrance is the disease of heart নহরু মসিমতং খংনা চৎপিরল্লবদি ঐগী থম্মোই ইংলম্মা য়াবনি। নহাকী নফমদা নিংশিংবগী শক্তম মুৎখবসু ঐগী থম্মোইনুংদদি নিংশিংবগী মমি ময়েক হেন্দুম শেংলক্ৰি। অদুগা হে চান্নবা, খংবীয়ু, ঐগী নিংশিংবদি নুংশিবগী পাজল হাপ্পা থবাইনি।” মতম অসিদা অহিং মৈমৈ ওইরকপগী গির্জাগী কাংশি মখোল তারক্ৰি। নোংমদোল খাজদি আশাবু থেংজিনবিরম্মা তৌদনা ময়ুম মাইকৈ পাংখি।

আশা, মিকপ মচা অমতং তুম্মা য়াত্রা য়েংগে খন্দুনা ফল্লম্বদগী তপ্প-তপ্পা হৌগল্লকই। আশাগী নুংশি-কাইন মৈচাক খাংবা উবদা নোংমদোল লিক্ৰাসু ঙসাইমঠে অরাবা খাংদবা শরুক য়ারল্লিমাল্পে আশানা চংখিবা উবদা পিগী মরিক অমা-অনি তারক্ৰি।।

## সরকার শেন্সবগী খুতুম

ডিনর পার্টি অমগীদমক লিরি-লিরি থোরকপা এম.এল.এ. মনিবাবুগী কারদো  
গর্বনরগী বঙ্গলো মনুং হেক যৌবগা সাইট-গ্লাস চিংথে। মাগী নুপীদা হায়রপতং  
য়েংলগা মনিবাবুদো শ্বোর ফুইনা হোন্দোরকই। শাংলবা লম্বীদা নুংশিংফাওবা চংহন্দবা  
মথে ফুনগতুনা লাকপনি। মফম অসি যৌরকপদা চিংনরম্বা পুন্মমক মাংখিদুনা  
রাখলসু তশেং-তশেংলকই। তুংগী সিকুরিতি গারি অনিদুদি গেটতা লেপহৌই।

এম.এল.এ. মনিবাবু- মাগী নুপীগা লোইননা রেইটিং-কুমদা চংলকই।  
মফম অদুদা হান্ননা ভি.আই.পি. খর, এম.এল.এ. খরসু ফল্লম্বী। তুংথ-মাংথ  
গর্বনরনা ইমুংদগী থোক্কপগা মপা চানৈ। মাগী নুপীসু য়াওরকই। হোণ্ড-শেইক  
তৌনদুনা বেলকম তৌই।

— রাজনিতীগী রা ওাক্সু নত্তনা ঐগীদা অসুন্না নোংফাদোকসু ফ্রেণ্ড-  
সার্কলগী ওইবা চাকলেন অমা তৌবা হায়বসে তঙাইফদবনি। মসিনা

লৈবাকসিগী অপুনবা শস্তম, মরা চেংপা অমসুং ঈং-তপ্পা হায়বদু পুরক্সবা  
হোৎনবদা অচৌবা থৌদাং লৌরিবনি...।

গর্বনরগী মহৌশাগা মান্নদবা তোংঙান-তোংঙানবা রাফমশিং পুশিল্লজুনা  
পিবা ভাসন্দুদা মনিবাবুদি মাইথোং খজিক্তং মকশিনবগুম তৌই। ভাসন লৌইশিনখিবগা  
ইরৌইননা মেন-সর্বট খরনা অচা-অথকশিং পুশিল্লজুনা টেবলদা থল্লরি। জেইনশিংগী  
টেবলদনা হুইস্কি-ব্র্যাণ্ডি, অদুগা ফোং-ফোং শারবা মীট। লেডিসশিংগী টেবলদনা  
বিঅর বোটল, অদুগা অথুম-অহাও কয়া। ময়ামদু ইরাং-লাংনৈ। লনাইগী ওইবা  
ঝারি কয়া হৌনরকই। নুপাশিংদু যুগী নিশা কানরকই। মাগী-মাগী পুক্রিংগী রা  
ফোংদোরকই। প্লেট অমদগী প্লেট অমদা লাল্লরকই। নিশা পানখৎলক্সবা এম.এল.এ.  
মনিবাবুদো গর্বনরগী পসনেল গার্ড অনিদুদা অঙাংবা যুগী অচৌবা প্লাস অমমম  
লানশিল্লি। গর্বনরসু পাইয়ু হায়বগী ইঙ্গিং পিরকই। গর্বনরদো নোকফেং তৌজৈ।  
মসিদা তাহন্নবা শিনবা ওইরস্বসু য়াই। ঙাইহাক লৈরগা চাকলেন অমুক পুশিল্লকই।  
নুপীশিংদি চাকলেন্দু হাউনা চাই। ঙাওরবা নুপাশিদি খর-খর চাই, চাদবসু য়াওনৈ।  
গর্বনরদি যুগী নিশা লেতবগুম তৌই। অসুন্না নুংঙাইরবা ডিনর পাটিদু লৌইশিনখিবা  
খংহৌদে। অতিথিশিং অমমম-অনিনি হন্নখিদুনা এম.এল.এ. মনিবাবুদা ঙাইহৌরে।  
মহাক্তি যুগী নিশানা টেবলদা মমাই উপশিন্দুনা লৈরি। হৌদোকপা তাবিদ্রবদা  
মাগী নুপীদো উপাই লৈত মনাক্ত ফমথে। তরাউ-তরাউবী মমিং অনিদুনা মথোয়বু  
শংলিবা গার্ড অনিদুদা কিরুপ-কিরুপ য়েংজৈ মতেং খর নিজবগুম।

— রা শাংথনা ঙাংনগুমসি, কংগ্রেসতা সপোর্ট তৌরে হায়দুনা মসিদা  
শোই তৌ!

অতিথি ময়াম থিন্দোকলুরগা গর্বনরদো কা মনুংদা তপ্পা চংলকই। মাগী  
ইঙ্গিং মতুংইন্না গার্ড অনিদুনা মনিবাবুবু ফিভম চুন্না ফমহল্লি। মমাইদা ঈশিং  
চাইশিন্দুনা জ্ঞান তাহল্লি। গর্বনরগী ফোর্স ওইনা শিজিন্নরকপা রাঙাং-ধমকাদা  
মনিবাবুদো মমিং খংশিং-শিংগৎলকই। হাল্লগী ফিরেপতু হোংলোই হায়বগী অকনবা  
তর্ক তৌনে। গার্ড অনিদুনা মনিবাবুগী মচিন-ময়া, মথোং-মখুং পুনশিনখি। তুমিনা য়েং-  
লস্বদনী মাগী নুপীদো পাখক্তুনা লাউরকই। খুদক্ত গার্ড অমনা মথবাক্ত নোংমৈ মনিংনা  
খংথিন-থিনবদা এম.এল.এ. মনিবাবুগী নুপী লৈমাইদা তুথখি। ঈ কানা ঙাংখৎলক্সবা  
গর্বনরগী মমিং অনিদো মনিবাবুদা মুন্না য়েংদুনা মখুৎমক্স ময়াদা ফিবুন নস্বা  
হৌরকই।

থেংলবা অহিংনি। ইক্-ইক্ হায়বা খোঞ্জেন্দা এম.এল.এ. মনিবাবুগী নুপী

মিকপ খংথোক-থোকই। মশা নোমদুনা মপুৰোইবু হৌদোকটে। তপ্পা মমিং পাংলকই। শ্বোর শাংনা-শাংনা হোন্দুনা হৌগৎলকই। ফমুং ময়াইদা ফম্মী। সাইট টেবলদগী প্লাসতু লামদুনা ঈশিং যাওম অমা চিংলগা মাগী নুপীবু তপথহল্লি করিসু লৈতবা মঙলাক্ৰবা অমখক্ৰি হায়দুনা। অদুবু থম্মোইনুংদদি হংজরি করি মঙদানো! চুরুপ চমখতুনা মুন্না রাখল তৌই। মোন ময়াদা লৈবা টি.ভি গী রিমোট কন্ট্রোলদু উরকই। নোকফেং তৌই। নিংশিংলকই তুল্লমদাইদা য়েংখিবা *Throne of Blood* জপানিজগী ট্রেডিশনেল কষ্টমসদা নমথোক্ৰবা মেকবেটনি। জপানিজ মচা অমনা মঙোন্দ খুদোল তৌরম্বনি। অদুবু থম্মোইনুংদদি চিংনবা অমা ফাওহল্লি মেকবেটকী বারিদুনা মাগী তুংদা লাক্ৰদবা খুদোংখিববু তাকপিরিম্বিবা! মথং নুমিংকী নুমিদাং দা লৈবা গৰ্বনরগী চাক্ৰেন অমগী বার্তন্দুগী অর্থনা করি- মথন্ত হংজৈ। মওং-মওং খল্লি। য়ানরিঙে মতমদা গৰ্বনরবু চেম্বা কেশ কয়া নমশিন্দুনা থমখিবা, শুক্ৰম-সাসন্দা এম.এল.এ. কয়া ডিসকালিফাই তৌখিবা, অসিগুম্বা লৈবাকসিগী ওইবা মাংজবা কয়া উরক্ৰবা মতমসিদদি এম.এল.এ. মনিবাবুদো নৌহৌননা নিংঙমদবগী চেনা অমা ফাওররি। ফোংনা শিংননিংবগী মৈরি অমনা মহাকপু লৈতাহন্দে।

এম.এল.এ. মনিবাবু হন্দক্ৰ অহল্লকশুবা ওইনা কারক্ৰবা রীজনেল পার্টিগী মীত্ৰং অমনি। পার্টি অমন্তনা মেজোরিতি ফংনদ্রবদা এম.এল.এ. অয়াস্বনা মঙোন্দ চুংশিন্নবা সরকার অমা শেপবা সপোটি তৌরিবনি। অদুবু গৰ্বনরগী অপাম্বদি কংগ্রেসনা লুচিংবা চুংশিন্নবা সরকার অমা লৈহনবা হায়বসিনি। গৰ্বনরগী মাইয়োক্তা লৈখবা এম.এল.এ. মনিবাবুবু থেপ্পনবা হোৎনবদা গুসিফাওবা সরকার শেমদনা লৈরক্ৰি।

চিংনদবা গুমদে মঙগী খৌদোক্ৰবু। চাক্ৰেনগী নোংজানবদনা সরকার শেপবগী আরোইবা পাঙ্গল চাংয়েংনি। মুন্না খল্লি মশাফাওবা লেঙদবমথৈ, শ্বোরফাওবা হোনদবমথৈ ফমুং ময়াইদুদা। পাইরিবা চুরুপ মতেজু তুন্না চাক্ৰসনু মতাগুম শাংনা অমুক্তং চিংলগা খংহৌদনা খুতুম শিংলম্বা মথন্তো খংথাং থাংগৎলকই। তুন্না যাদ্রবা মাগী নুপীদো গুসাইমথৈ মপুৰোইবগী মতৌদুবু লোৎনা য়েংজরিন্মিমাঞ্চে খুতুম শিংলকপা উবদা ফুক হৌগৎলকই। পাখৎনা হংজৈ থাঙ্গৎলকইবা খুতুমদুগী অর্থ। মাগী নুপীগী খোঞ্জেল তাবদা মনিবাবু জ্ঞান লাকচবগুম তৌই। মশাগী ফিভমদুদা মথন্ত ইকাইবা ফাওজৈ। খুমদে তুমিল্লা লৈ। প্লাস মনিংদা যাওবা ঈশিংদু যাওম অমা চিংলগা তপ্পা অমুক শ্বোর হোনথৈ। মাগী নুপীগী নাকোংদা নাশোন পিক্ৰ হায়রকই মাগী খুতুমদো অমুকসু হুন্না উৎলদুনা-এগী খুতুমসে সরকার শেপবগী খুতুমনি।।

## লফুথরো

নুংশানা ফুইনা হৌরকপা নিংথমথা চংলকপগী অয়ুক্ৰি।

তান্নবা খুঙ্গংগী লৌয়া অদো য়েংখিবদা তোমখিল ঙাল্লিবা মল্লবা য়ুমজাউ  
অমনা অমুক্ক হেন্না অরা শক্কোন ওইহনবগুম তৌরি। য়ুমজাউ অদুগী মাস্কোন্দ  
শেগাইরবা ফক অমদা উপাই লৈজদ্রবা চহি তরামরিমুক্কী নুপামচা অমা ফল্লী।  
য়েংলি ফক মতোন্দ শলাক তমদুনা শাল্লরিবা হৌদোঙ মচা অমদা ।

— এঞ্জাং লৈতে থল্লম্বনি লাইনা অমদি তম্বীরম্লেদনা।

মমানা মাস্কোল কাখংলকপগী শাউম ফংবদা হৌদোংগী শলাক য়েংজরম্বা  
মচানুপাদো মমাই খংলৈ-লৈথোরকই। মমাগী মখুস্ত লফুথরোমচা অমা, লা খরগা  
লৌইননা থাং মচা অমসু পাইরকই। অদুবু পিক্ৰিবা নুপামচাদুগী মমিস্তদি মমানা  
লংবোই-করিওই মাস্কোল কাচিন্দ থল্লম্বা লফুথরোমচাদুতমক উই। হৌদোংমচাদুদি  
চেনশিনিখিদুনা লফুথরোমচা দুবু থরো-থরো ওলহন্দুনা শলাক তম্বি। লফুথরোমচাদুনা



লৈমাইদা ওন-ওন্দুনা নুপামচাদুগী থম্মোইনুংদা মাংত্রবা নিংশিং কিশি অমা তপ্পা-  
তপ্পা থোকপিরকপণ্ডম তৌরি।

— ঐনা থরাইনি খন্না থমজবদু নহারু হেস্তোরুবোইরে।

নিংশিংলি মপাগী রাইহেদুমক ওসিসু। নুমিৎ অদো মপা ইক্ষ্মাল কারুগনি  
হায়বগী থম্মোইদা মথুম-মরাং হৌজৈ। মপাদা ফিরোল লৈবিরকুবসু হায়জরি।  
পোলিওনা মথোং অনিমক চেংশিনহনত্রবা মীমামদ্রবা মচানুপাবু মপানা থোইদোরু  
লুনা-চান্না তৌবি। মপানা ইক্ষ্মাল চৎনবগীদমক মচাগী মনাক্ত ফি শেৎলিঙেদা  
মমানা লক্ষ্যধরোমচা অমা পাইদুনা মাসোল কাখৎলকপদু উই। কনানা খংগনি  
মপাগী রাখন্দ লফোই-লৌউ অমগী আশা লৈরমগনি হায়বা। মপাগী রাঙাংদুদা  
মমাদো রা মখা তারমদে কিরুপ-কিরুপ ইমুংদা চংখি। মপাদি মচানুপাদা ওস্তানা  
হল্লকনি হায়রল্লগা থোঙ্গাল্লোমদা থোকখি। মতম ইকান-কান্নদে মহাকী মপা  
বসনা থোল্ললে হায়দুনা পাউ লাকখিবদু। নুমিত্তুদগী হৌনা মপাগী মশক উবা  
ফংখিদ্রবনি। অদুবু ওসিদি লক্ষ্যধরোমচাদুনা মপাবু মমিস্ত উহল্লি। খল্লি— ওসিগী  
লক্ষ্যধরোমচাসিনা করি অমুক থোকহল্লগবা!

— হৌদোংনেহে!

মমাগী মখোল তাবদা মচানুপাদো খঙপ্রেক খঙঙি। মথস্ত খল্লি করি মঙলাম্নো  
খল্লুরিবসি! মহাকসু সি-সি হায়দুনা হৌদোঙমচাদুবু তাল্লি। হরাইচার লুবাকশিংদু  
থমদুনা মমানা হেক ফমথবগা হৌদোংদুদি চেস্তোকখিদুনা ফক মচিদা অমুক  
শলাক তল্লরি। মমানা হরাইচার কাইথোক্তুনা ময়োম মচা-মচা শেমজরি। তাঞ্জাসিদা  
অমস্ত ওইজবী চহি তরেৎমুকী মচানুপীদুনা ঈশিং যাওবা লৈবাকী পুন অমা  
মকোস্ত থোংগক্তুনা লাক্লি। মাসোল্লা তুমিলা ফমজরিবা মবুংদুদি মনিং-মমাং পুন্নমক  
উই। য়েংলি নোকমি-নোকমি মচান্না লাকপগী মতৌদু। মখুৎনা পাইকুবসু য়াবরা  
ফৈজা মচা অমগী মতেংনা মকোস্তা পুরকপা ঈশিং পুন্নি। মথোং অনিদু কারন  
চনবোই-করিওই মখুৎ অনিনা চাল্লি কোস্তুনা তপ্পা লাক্লি। অমুকসু মখুৎ নান্ম-  
নান্মনা তপ্পা-তপ্পা হাইদুনা ফজরবা জগোইগী আশাদা মথোংনা তান থারি। চাল্লি  
কোৎনবা হোৎরিঙেদা মান্দোপ ময়াই যৌবা নংহৌদে হায়বগী মতাওম ঈশিং

পুনদু ইমুং যৌদ্রিগৈদা ধারি ময়াদা মকোজ্জগী তারজ্জুনা তোপ লাউনা কাই।  
পাখৎপোই করিওই চপ লেক্সী। চাইথোরকপা ঈশিংনা মফি অদু চোৎহল্লি।

— চন্দানুবী, নংনা থুগাইরিবা পুনসি কয়াদি য়ান্নে। খৎলি-খৎলি চোৎ-  
লগা চৎলিনিয়ৈ। নং ওসি নখোংদু থুদেক্কে য়েংঙু।

পুন কাইবগী মখোন্দ মমাদু খঙপ্রেক-খঙঙি। অশাউবগী মিৎয়েংগা লোয়ননা  
মমাই খৎলৈ-লৈথোরকই। হায়ফম খৎদ মখোই থিংলদুনা মচিন্দ পেন্ন চৈ।  
হৌগজ্জুনা ধমকা তৌই। মরাল লংজরুপবী মচানুপীদো ফুবিরদ্রা হায়বগী পাখৎচৈ।  
মবুংগী মনাক্ত চেনশিন্দুনা পাকথরুরি। অশেংবমক্সি অসুম তৌদুনা থুগাইরিবা  
পুনসি অহুম-মরিদি গুরবনি। মবুংসু ফুদ-ফুবিরদৌবোই নিংদুনা মমাবু খামজৈ।  
তশেংনা মমাসু ফুরগে খনবনি। অদুবু তৌরিবা থবজ্জুনা অশেং-অমাংগী ওইথিবনা  
পাঙ্গল থোকখিদবনি। মচিন্দদি গাংবা লেগুে। অকাইবা পুন মচেৎশিংদু খুন্দোকউ  
হায়রগা ফুৎথখিদুনা লুবাজ্জগী হরাইচার অমুক কোৎপা হৌই।

নুপীমচাদুদি মবুংগী তুংদা পাকথদুনা তুমিল্লা নিংশিং-নিংশিং মথস্ত নোক্সি।  
বাদি গাংদ মবুংসু নোকমি-নোকমি তৌদুনা মচনগী মনা পাইদুনা তপ্পা চিংথোরকই।  
ইঙ্গিং মচা অমা পি অকাইবা পুনমচেৎশিংদো খুন্দোকলু হায়বগী। মবুংগা য়েং-  
নদুনা অকাইবা মচেৎশিংদু অমমমতা ওইনা নোকমি-নোকমি খুনগৎলি। অকাইবা  
মচেৎশিংদো হুন্দোকলুরগা মম-মম হায়দুনা হৌদোং মনাক্ত অমুক ফুৎথরুরি।

- লৌ গাকপা চৎলুচো, ওসিদি মমাংগী ননেশিহৌইগা পাল্লি তাবনি।
- তল্লি কৈসু, ওজানা স্কুল কারকউ হায়।
- নংগী স্কুলনা লুবা নস্তে থেংস্ববনি চৎলো। থবী অমা লৈবদু পুখো।

পেরি-পেরি, কিরুপ-কিরুপ মচানুপীদো ইমুংদা চংখি। অচৌবা থবী অমা  
পাইদুনা থোক্করুগা হৌদোংমচাদুগী মকোজ্জ নানবোই-থাবোই তৌরল্লগা চোৎ-  
চোৎদুনা চেহোকখি। ফিভম চাদ্রবা মচানুপাদুদি পুন্মমকসি উশিন-তাশিঞ্জবদা নস্তনা  
করিসু তৌবা ওমখিদে। নোংগানবদগী নুমিৎতাবফাওবা মাপোন্দ ফস্বখক্তনা মহাকী

মথৌনি। ইমুংগী লৈত-লাইরা, মমাগী মতেং, মচল্লা লাইরিক তমজনিংবা কয়া  
উনা-উনা, খংন-খংনা উপাই লৈখিদে মথন্ত তকসি শোঞ্জবা নন্তনা-এসু ইচনদৌনা  
চৎপা ওম'লল্লবদি।

ফিভম চাদ্রবা মচানুপাদো অরাবা রাখলগী পোৎলুম ময়াম অমনা নস্থবিরকপদা  
চোকথরমাক্সে ফক মচিদুদা তুমথখিবগুম তৌরি। হৌদোঙমচাদুসু ওসাইমথৈ  
শলাক তমলুবদা বারমাক্সে নুপামচাদুগী মথোংদা ওাথরদুনা তুল্লি। মমাদুসু হৌই-  
মাই হায়রমদ হরাইচার যোনবা থোকথি।

— তাচৌ-তাচৌ, ননাওবীদো লৌরিদা লিন্না চিকপদগী শিরে  
হায়হৌয়ে!

মমিৎ খঙপাং পাংথোকই। রা মখা হংবা নংহৌদে। পাউ তল্লরিবা  
নুপীমচাদো তল্লা অদুম্মক চেছোকথি। ইথক-থক্গুলি। ওসাই মমানা হেক্ককপা  
লফুথরোদু খংনিং-নিংশিংলকই। পিরা চেল্লবা মমিভুনা মুন্না য়েংঙি মাস্কোল  
কাচিন্দ তারিবা লফুথরোমচাদুদা ॥

## পিগী মতুম মতুম

নুংখিল তাল্লক্ৰি গমভীনিনা অমন্ত পোকচবা মচানুপাগী পোৎলেইবা যাওরুবগী  
শুমাং মতোন্দ ফমদুনা চোৎলিবা মশমদু নুংশাদা ফৌদোক্ৰিবদু। শম্মাং মরন্ত  
পক্ৰিবা ঈশিং মরিক-মরিক্ছুবু লিরি-লিরি হৌরক্ৰিবা পিগী মরিক্ৰ শিলহৌগদবগী  
হোৎনরি।

চহি হুমফু তানখল্লক্ৰবা গমভী নিদো ফনা অহল ওইশিল্লক্ৰে হায়বা যাই।  
মচা-মমৌগী মরুম থুপতুনা পোথাজরগদবা মতাংনি। অদুবু মহাক্ৰি ওসিফাওবা  
কনাগী মতেং যাওদনা, কনাদসু অশা থমদনা হিংলি মশাগী খুৎশুমল তাঞ্জদুনা।  
অহল ওইবা কনানো মচাশিংগী অশাদা হিংলম্নোইদবা।

টি.বি. না নাবা চহি মঙা হায়রক্ৰবা মতুংসিদা ওসিদি চৎখরে মহাক্ৰী নুং  
শিজরবা মচানুপাদো মমৌনুপী অমগা মশুনুপী, মশুনুপা অমমমগা শিল্লরম্মগা।  
মতম শাংনা ফমুংদা নাহেদুনা লৈরিঙৈদদি খল্লম্মী শিজখিবনা ফরে। অদুবু ওসিদি  
মচা কাইনবগী মৈচাকখন্ত নত্তনা পেন্দবগী চৈনা অমসু ফাওররি। কনানা খংগনি

তারক্সিবা জিগী মতুম-মতুম্না গমভীনিগী থম্মোইদা করি বাকংলিবা!

থম্মোইদা কুনহদোইনি পানরা কৃষ্ণ জন্ম নুমিৎকী নোংঙাল্লমদাইনি মনি-মমোইনা মমাংগী পুত্তিদা থম্মাল হেকমিল্লরিবদু। পোদোনগী মৈরিদু পংচাউ-চাউবসু নন্তে অদুব-ফনা ওলম্মায়ে মনি-মমোইগী মমিওনি— থম্মা মরুমদা লোথচবা থম্মালফাওবা লোইনা হেক্রি। থম্মালপিংদো থম্মাদা ময়োম-ময়োম শেমজিগৈ। মনি-মমোদো বাদি ইঞ্জং-জাংনদে। পুত্তিদা চুপ-চুপ লুপ্পগা তুংথ-মাংথ লাকমিগৈ। ফি হোংবা নং দে ইমুংদগী লেপুনা খুরকপা লোক মমোইদা মমৌনুপীদো ইমুংদা চেনশিনথি।

পোদোন মৈজান্দ মনেমদো মাগোল কাচিন্দ ওনশিন্দুনা চন্দোন ঠৌরোক-ঠৌনা থিগ্গি। মমৌ ওইরিবা যাৰা তাঞ্জা নত্রে থম্মদুনা চাকশংদা চংথি। নুমিৎ মরিনি-মগুনিগী মমাংদগী ফমহল্লকপা শঙ্গোম-অফুসা চফু মচা-মচাপিংদো অমমমতা ওইনা পুথোককই।

— ইবেম্মা নংবু ইনেমগীসি অমুক্ত যাওরবা যাদো। মমগা মল্লৈ তাংথ্রবা মতমসিদা চফু অমা কাইথ্রেনে। তাঞ্জাসিদা মাসু লোক খুনিংথ্রবা হায়দুনি। ওসিগীনা ই কয়ান্না যাওরকইবা!

কৃষ্ণ জন্ম নুমিৎসিদা থরদি কান্নরনি থম্মা চেকশিন্না কাইথোকচবা শঙ্গোম চফু অমা থংহৌদনা মখুন্তগী নাহুদুনা কাইথি। খুনগৎপসু যাদ, মখোই থিংপমথৈ মুন্না য়েংদুনা লৈ। মপুরোইবগী সেবাসু তৌজরিবী, মনেমগী মতেংসু পান্বেবা হোৎনজরিবী মমোদো লাকচরে লাকচরে হায়দুনা থোক্রকই। অচৌবা থুনোক অমদা মনেমগী গোৎচৈশিং লোইশিগৈ। মনেম্মা ইমুংদা ফি হোংদোকপা চংথি। মশুনুপী অহন্দো করসা মতমদা হৌগতুনা ঈরু-মাইথজদুনা চন্দোল লংনা থিল্লম্মীবনো থংহৌদে, মবেম্মা থোক্রকপদা মমাংগী মতুংদা তুংপক-তাশিন্দুনা লেপ্পম্মী। মমোদা শিল্লরম্মা যাৰা থবক থর শিল্লরম্মগা মণ্ড-মবেল থোঙ্গাম্মোমদা থোক্রকই। থম্মাল ময়োম যাওবা অচৌবা খাও অমা য়াল্লদুনা মশুদো মবেনগী মাং থাংজরি। মতম অসিদা অমম-অঙানসু শিল্লরক্ৰি।

মহৌশানা কৃষ্ণ জন্মগী মপুংওইবা থৌরমদি কোনুং ওইরিবা শ্রীশ্রী গোবিন্দজীগী

মন্দির অমসুং মহাবলি হায়না খংনরিবা হনুমানজীগী মন্দিরদনি। হায়রিবা মন্দিরসিবু তন্ন ভক্ত লিশিং কয়ানা অঙৌবা ফিজোন্দ দর্শন ফংজনবা চৎনরি। মশু-মবেনসু ভক্ত লিশিং কয়াগী মনুংদা য়াওররি। মখোয়না লাক্রিবা চিক্রিবা ইম্ফাল তুরেল-তোর্বনগী খোং-লস্বী অদো ওসিদি অঙৌবা ককচেং ময়ামগী লস্বীশুম ওইররে।

— অবোক ঐগী লাইধি লৈবিসুকো। অবোক ঐগী খুজিসু লৈবিসুকো।

মশুগী মরেক্সা কয়ানা হল্পকপদা পাইরকপা লাইধি, শিরকপা খুজি উরগা মাগীসু লৈবিনবা মবেন্দ পাউমেঙে। মশুনা হায়রিবদো হোই-হোই অমন্ত খুমদে। মতম পুস্বদা মবেন্দি রাখলগা বারি শান্নদুনা চৎলি। শঙ্গোম-অফস্বদগী ফংলকপা শোন্দোংনা শোংলুবা শঙ্গোমগী পৈশা শিংদোকপা— বেরা শাবীগী শিংবা গুমদ্রবা পৈশাদুসু খর শিংদোকখিবা— পুথদুনা লাকপা মমাংগী থাশিগী শেনখাইসু হুন্দোকখিবা — মমৌনুপীগী ফি শানবা লংসু লৌবিহৌরবা— থম্বাল য়োনবগী পৈশানা মশুনুপীগী লাইধি অচৌবা অমা লৈবিরবা— খুজি, খুদোপ, চরিক কয়া অমা, পীক্লিবা মশুনুপাগীনা পী-পী লাউবী, জেং-জেং লাউবী, শান্নপোং। চৎন-চৎনা মোমোন তৌজে। খল্লিবা রাখন্দি মফাং-মফাংঙি। অদুবু শোন্দোংনা কয়াম ফংগদৌরিবা রাখন্দি লাম্বা ফংলদে। টি.বি. না নারিবা মচানুপাদু নিংশিংলুবদা ছমাং কারকপগুম তৌই। তুমিনা মচিন্দ শোঙে— অতৈ লাইরি মাগী হিদাক হান্না লৈদবা য়াদে।

রাখলনা নৌ শাদুনা লাকপদা খংহৌদে মশু-মবেল মহাবলি খোংখোং য়ৌরকপা। মফম অসিদা মশুং-মমামবী কয়ানা পরেং-পরেং ফল্লস্বদু উরগা মপুক্রিংদা খঙে— ইথস্ত ওইরে য়াহৌ থেংলিবসিদি। কদাইদা ফমসিগে খঞ্জানরিঙে মাবু নুং-শিবীবা কনানা সিদা থারোলাও হায়না কৌশিল্লি। কনা অমসু সোমদা লাও হায়না কৌশিল্লকই। মফম অদো মীনা পুমথল-থল্লি, কুক-কুক ইন্নে। পুমনিল-নিল্লি, পুন্নাং-লাংঙি। মরকসিদা সিফাই কয়া অমা, বেজ থেংপা নহারোল কয়া অমনা মীয়ামদুবু গুক্রি। লাউরি মখোয়সু হুইচেল খোং-খোংদুনা। গমভীনি তৌফম খংদে। মনাক্ত লৈরিবা মশুদুবু কৌ-কৌদুনা পোং থাননবা হোৎনরি। পুলিস অমনা মফম অসিদা পোং থাবা য়ারোই হায়দুনা চৈনা খং-খন্তুনা ইছোকপিরি। মাইকৈ অমদা মশু-মবেল চংকে তৌজরিঙে পুলিসকী গাড়ি অমনা মনিং খংহু-হল্লজুনা গমভীনিগী নিংদুদা রাইশিল্লি। খংহৌদে মকোক্তগী লুন্সবা থুমোক্তো লৈমাইদা দোম লাউনা তাই। শঙ্গোম-চফুশিং কাইদুনা পুমচাই-চাইথোকই, থরো-থরো ওনখিবসু য়াওই।

লৈমাই অদো শঙ্গোং-অফম্বদনা পুমঙৌ-ঙৌহল্লি। মনাক্ত লৈরম্বা ভক্ত কয়াদসু শঙ্গোমনা চাইখৎলজ্জুনা মফিশিং ইচোৎ-চোৎহল্লি। উহৌদবা কনা অমনদি অহন্দুদা চৈবিরি। পুলিসকী গাড়িদুদি হুনা য়েংলমদা থৌখিরম্বী। উপাই লৈজদ্রবা গমভীনিদি মকোক পাইদুনা মফমদুদা ফমথৈ। চাইথোক্রিবা শঙ্গোম, অকাইবা চফু-মচেৎ-শিংদুদা মুনা য়েংলি। মমিক্ত পিগী মতুম মতুম শিহুজবা নত্তনা মীনা চৈবিরম্বা, মীনা ঙাংবিরম্বা মহাক তারুদে। তুহৎপিরবা লমখুনুগুম মশুনুপীদুসু মবেনগী মতৌদা শুৎ-শুৎ কপতুনা মতুংদা লেল্লি। শঙ্গোম য়োল্লিবী মশুং-মমান্ববী খরনা ড্যাটি তারিবা পুলিসশিংদুদা ওনশিন্দুনা ঙাংলি, চৈশিল্লি। কনানা শাউরি মখোয়গী গাড়িদু মৈ থাদোকদবনি। কনানা হায়রি মখোয়দা পৈশা শিংহনগদবনি। লেং-মান্ববীশিংদুনা মশু-মবেলবু কৌশিনবীদুনা মখোয়গী মরক্ত ফমহল্লি। কনানা মশুগী থম্বালদুসু য়োনবীরি। শঙ্গোম-য়োনবীশিং অমমম-অনিনি চংলজ্জুনা মবেন্দ অঙম্বা লুপা খর-খর পিবিরি। কপ্তনবা থেখীরল্লি।

— অবোক, ইদোমচানা মান্বগী অনাবদু কৈনো অমা তৌই থুনা লাকউ হায়রকএ!

— অবোকী য়ুমদা মী কোইচেন-চেল্লহৌইনে অবোক!

লাইখুরুম্বা লাকপা লৈকাইগী অঙাংশিংনা তল্লবা পাউশিংদু তাবদা অহল ওইরবী গমভীনিদো কোকচাউবী ফুং কাই। হৌগৎপা ওমদা মফমদুদা অদুম্বক রাহুখি।

রাউরি-রাউরিবা নুংশাদা উংদুনা লৈজরম্বা গমভীনি মিকপ খংথোক থোকপগুম তৌই পিক্রিবা মশুনুপাদুনা কাফৈ-কাফৈ লাক্কা মনাক্ত তুশিল্লবদা। মশুদুবু কোনখৎপি, কপ্লি-ইশুসে মরাইবক থিদা। করিসু খংজদ্রবা মশুদুদি মবেনগী মমিক্তগী তারক্রিবা পিগী মতুম মতুমদা লামদনা শান্নরি।।

## নঙসু পোরোম তেহিবদৌনা তেহিরো

- জীরাধে-গোবিন্দো ননাইবু পাখং ওইহনবীরো।
- হে হনুবা।
- রাধে-রাধে।
- মসিগী হনুবসে ঐখোয়বু উরদি লাক্করকঅদৌনি।
- হনুবসে মতু খিনিংবনা ডাওরবনি।
- বিবনু-বিবনু!

অহন্দো চহি হুমফুতরাগী মথক্লি। পংখং-খংখি লৌবুজগী কারকপা।  
মহৈ-মরোং থাবা হৌনরকপা ঈংখমথা চংলকপদা ওাইরিবা অয়ুকনি। ডাঙ্রনবা  
নুংশাসু ফুইনা হৌরক্লি। লেংবান্দ লাক্কোল হাইগডুনা মাংদা মগ-পাবোং হৌইরদুননা  
চে মচা অমনা হাইর-হাইরদুনা ঈশে ওংলদুনা তপ্পা লাকই। লক্রে ঈশে ওইনা  
ওংশিলদুনা নুপীমচা অহম-মরিখক লাকপা উবদা। নুপীমচাশিংদুসু লাম্বরিঙেদা  
হায়নশ্রবনি হনুবা অসে লাকলে লক্করবনি হায়দুনা। অহন্দুগী লক্ক-ঈশেদু তারগা



নুপীমচাশিংদো মমিং ফাকচিল্লি, শুগৎলি। অহন্দুদা ওনশিন্দুনা খুস্মী, চৈশিল্লি।  
নুপীমচাশিংদুগী মতৌদুদবু য়েংজগে হায়দুনা ঙাইজরিবনি। থম্মোইদা নোকটৈ  
মখোয়গী ঝাঙং তারগা। পেঁজৈ মখোয়না চৈরকপদুদা।

- অতো, শন্না খোংঙিবসে তাদবরা নংবো। ইমুংদা নৈশিন্দুনা লৈরিবরনেহে।
- হো বাজি সিদা লৈয়ে। কোবি হনুবসে পাখং ফারকুবা মখোং শোম্মীয়ে।

থোঙ্গান্দা লেলগা লাউরকপা মপাগী খোঞ্জেন্দো তাবদা অমত্ত ঙাইজবা  
মচানিপা অতোদো খংশাও-শাওনিংঙি। মহৌশা মপা-মচাদং লৈরিঙৈদা পংঙাং-  
ঙাংনবা ওইরবসু হৌজিক্তি মমৌ লাকুবনিনা মপাগী রাইহেদুমক মচাদদি অর্থ  
য়ান্না লৈ। মখোইদা তানা লেংলকপগুম থোকই। শাওনিংঙি হায়দুনা মপান  
থোকপদি ঙমদে। শুমাং মতোন্দা লৈবা অচৌবা ইংখোল ময়াইদগী লেপখংলকজুনা  
রাপা চানা খুল্লকই। মচাগী পাউখুম তাবদা মপাদো শ্বাই লাউজৈ। লৈরক চং  
লকপদা নুপীমচা খরদা লরুখিবদু তাত্ৰমাক্সে খল্লুবদা মথন্ত ইকাইজৈ। খল্লি মমৌদুসু  
তারমগদ্রা!

- ইপানা হায়বদি ষণসে ফজিল্লু, মবুকসু লাম্মে হায়বনিনে।

মপাদো খোন খর নৌথরকই। পোথাদে ইংখোল্লোমদা অমুক চংখি।  
মমৌনা পুথোকচরকপা চা ফাওবা থকপা শংজদবগুস্বনি।

- অতো নংবো থবক তৌবদি ফনা কুইরে তোলোবসিবু ইফংমক-ফংদবরা,  
ঙসিফাওবা ঙা চরা অমত্ত লৈরক্তবনিবো।
- বাজি ঙসি শোইদনা ফংলক্কনি। ঙা মচা অমা লৈরক্কে।

অয়ুঙ্কী শিষ্টা লোইরকপদা মহৌশাঙম ঙসিসু মপা-মচা চাক চামিন্নি।  
চাক চামিন্নিঙৈদা মপানা হায়রকপা তোলোবকী রাইহেদুনা ঙসিদি অতো চাক  
হুকপা য়াহন্দে। চীংজাউনা নল্লকপগুম থোকখি। মাগী নুপীগী মমাংদা ইকাইখনা  
মমাইদু থমফম খংদবগুস্বনি। মখা তাদে তুমিন্না অমুক লৈ। খংনিং-নিংশিংলকই  
নোংমখক গরম কাখিবদা তৌখিবা থবজো। অতো কুচু লৈশিনবদা নন্তনা মশকসু  
খমথেনা থি। মমিংসু তোইনা-তোইনা অমুক মুক কুস্মী। লাইরিকসু মমিংদং ঈবা

ঙমজবদনি। মাগী হায়ববু ফাগি তৌগনবদা পকচবা মঙাইরে। নুপী অমন্তনা মমৌ ওইবীয়ু ময়ারকত্রবদা মচাদা তাইনবা নন্তনা মপাগীদি উপাই লৈখিদি। অমরোমদসু মচানুপানা লুমজরকপা নুপী অমন্তনা যাবিরকত্রবদা মপাদা তন্তনা তাইনৈ। নুপী যাওদবা য়ুহান্দা তেইনা খৎনবনা চরা হেনবসু কোঙ্গাইনি। তোলাব চাবা থবক তৌহন্দিমথৈ চাকসু চারোই, নুপীসু থিরোই হায়রকপা মচাগী নিঙাইদা পাখৎচরবা মপানা খুন্দুগী প্রধান্দা হায়জরবদগী উচিন-নাচিন্দা মচাদুবু পঞ্চায়ত ওফিসতা গ্রেড-ফোর ওইহনবীথি। কেজুএলনি। থবক তৌবা থা অনি ফাদে মচানুপা অতোদো নুপী অমা চেনশিল্লকই। থবক তৌদ্রিঙে কোইগে হায়রবদা থিনা চৈরকপী থংনবা লৈকাইগী লৈশাবীনি। থবক মচা অমা তৌরে তাবদা নুং-ঙাইরনি খন্না লাকপনি। হৌজিক্তি থা অহুম হেল্লক্লে লুহোংদুনা লৈমিন্নরকপা। মসিফাওবদা মাগী নুপীদা মিনল্লীবনি লুহোংবদা চংথিবা পৈশা তোলাবতগী ককশিন্নরি হায়দুনা। অদুবু ঙসিদি মপাগী রাঙাংদুনা ইকাইবা হায়বদু সিনি হায়বা মশক তাকপিরপঙম থোকলি। তশেংনমকসু থবক তৌবা থা মরি হায়রক্লেফাওসিদা অহানবা থাগী তোলাবতু নন্তনা মখা তাবা তোলাব উরকত্রবনি। হয়েং পিনি-হংচিং পিনি হায়দুনা ঙাইরকপা কুইরবনি। অতোগী তোলাব ফংলনি হায়বা রাদু তাবদা চাখুমদা লৈরিবী মাগী নুপীদুনা ওইনবোই-করিওই মরৈ শাংনা তিংথোজুনা শুগংলি। তাজ্জাদুদা মপাদুসু কদাইদগীনো মমৌগী মতৌদু উথোকলুদুনা খংহৌদনা চাক হারকই। মমৌদুসু ইকাইমনত্তদুনা হৌদোং লৈতবা ইমুংদুদা হৌদোনেহে হায়দুনা মপান থোকথি।

ইবেহম্মা?

বাজি!

মচানুপাদু হল্লকত্রবরা হল্লকত্রিবরা মখোল-মরা অমঙ তাদে হায়দুনা মকুবোজো তপ্পী-তপ্পী চাখুমদা চংলকই। তপ্পা কৌবদা মমৌদু খঙলমাল্লে বাজি হায়দুনা খংখুম খুল্লকই। করি করিনো খর হায়রল্লগা অমুক থোকথি। নুমিদাংগী চাক চাবগী মতম হেল্লক্লেফাওবদা মাগী নুপানা মহল্লকত্রবদা চাক য়াইরিবা মৈতানদু কোংথোজুনা উবোই-করিওই নুপানা হঞ্জিল্লকপা ঙাইজরম্মিবনি। মকুবোজা থোকত্রবদা কোমথরম্মা মফি শেমজিন্দুনা মথন্ত নোজুনা লৈহৌই খঙবদা চোংখংথিবা ফিভমদু নিংশিং-নিংশিংনা।

হিদাকফু অহুম-মরিরক শিল্পফাওবদা মচানা মহল্লকত্রবদা অহল ওইরবা মপাদো মপুক্রিংদা মওং-মওং খল্লি। পুক খোংলকপগী মখোন্না শাউনিংবগী ময়াইসু হেন্না কাহল্লি। অদুবু শাওনিংবা কয়া ফোংদোক্তে। অহল ওইবগী হৌনবা আলু মেংপগা খর চারগা নখোয়না থোকপা তৌহৌরে হায়দুনা তুমবা চংখি। অমরোমদা মমৌনুপীদুসু মাগী নুপাগা মহল্লকত্রবদা খোইদৌ শৌগৎলকপনা পাইরিবা চেগপতুনা চফুদু থুগাইনিংবা হায়বদু যৌই। মথন্ত খল্লি ঙা মচা অমগীরা অসুক বানা ঙাইরিবসে! মকুগী মমাংদসু ইকাই-নুংশি য়ান্না কপ্পীংবা ফাওবঙমসু তৌই। ফমুংদা চংখিবনা ফরে খল্লমাঙ্লে খোংলিবা মপক্তো ঈশিং খরনা ফাথবিরগা চাখুমদগী থোক্ককই।

— তারিবরা, নংবো তারিবরা?

ফনায়ান্না থেংলে মাগী নুপানা কৌরকপদু। তাই, অদুবু খুমদে। তুমশিন্লে শাওনিংবোই-ওইনবোই। অমরোমদা অতোসু নৌরিবা য়ুয়াল ওইবনা হৌনা কৌগদবা হঞ্জেইজৈ। অদুমকপু তারনি খন্দুনা অমুকসু তপ্পা কৌজৈ। শোং-পেক হায়বগী মখোল ফাওবা তারকত্রবা মথন্ত মখোই থিৎলি। তপ্পা-তপ্পা মথন্ত শাওগৎলকপা হেল্লকই। খল্লি মপুক্রিংদা কয়াদা উশিৎত্রিবনো। থম্মোইদা লাংতরুবা অমসু ফাওহল্লি—তশেংনমক তাদ্রবজাৎলা, তশেংনমক তুমত্রবজাৎলা! মওং-মওং খল্লি। শাওনিং-বগী ময়াইনা থোঙ কাউখাইরগে খল্লিঙৈ তারকই য়াওনবগী মখোল, খুনিংদনা খুরকপা লোকী খোঞ্জেল। নাশোন পিরা থোঙ হাংদোরকই। মাইগা-মাইগা নকশিন্নরুবদা মপুরোইবগী শ্বোরদগী নল্লকপা মনমনে, হান্না শাওনিংলস্বগী ময়াইনে পুনখিদুনা তিং শোকপদু মঙাই হন্না য়েংলমদ মাগী নুপীদি ফমুংদা কাখৎখি। অতোদো ভাব তাই করিগী মাগী নুপীনা বা ঙাংলত্রিবনো হায়বা।

— করিগীনো ফমুংদা অমুক চংলিবা? ঙা লৈরক্লবনি থোংঙুরো।

মশাগী অশোয়বা কুপশিন্দুনা প্লাসতিক ময়োম অমা ফমুং ময়াগী সাইত টেবন্দা লংশিল্লকই। মপুরোইবগী বাইদুনা অমুকা হেন্না শাওনিংহল্লি থেংলবা তাঞ্জাসিদবু হায়দুনা। খুমদে, তুমিন লৈ। কাংখল মনুংদগী উই প্লাসতিক ময়োমদু। মৈঙান্দা মুন্না অসুম য়েংলগা হেন্না-হেন্না মাল্লকই অঙাংগী অমাংবা ময়োম। ফমাংদা হাইরং-হাইরং লেপ্পীবা মপুরোইবদা অমুক য়েংঙি। খল্লি মাগীসিবু লরুরিবরা!

— ঐনা হায়রিবসি কনাদনো?

অতো খোল কল্পপ তৌরকই। মখুৎনা লামদুনা কাংখলদু খংচিং চিংঙি। মপুরোইবগী ধমকাদুদা মখুৎসু যাওরক্কা কিরদুনা হৌগৎচে। মমিং নোইর-নোইরদুনা প্লাসতিক ময়োমদু পাইখৎলি। ইপেৎ-পেৎনা থেংনবদুদা স্বাই লাওই। হঙ্গোই করি ওইরিগবা খন্দুনা। খল্লি তশেংনমক থিনিদনা। অদুমকপু মনন্না লাকত্রবদা করিনো চিংনদুনা মৈঙান মপাদা থোজ্জুনা য়েংঙি। ময়েক শেংনা উরকই পুমতোই-তোইরবা ঙা-পোরোমদু। পোরোমদুমক্ৰি মাগী নুপানা হৌজিকমক থোংঙু হায়রিবসিসু। পোরোমদু লৈনবা হোৎনবদা অতোনা কয়াম রাজখিবা হায়বদুদি কনানসু খংলোই। হেড ক্লাক্কা খুং থোক্কাখিদি হায়বদা মঙাইরবা, কেশিঅরগা খৌরি পাইনরুরবা মতুংদা বানা ফংলকপা লুপা চামনি। চামদুনা লৈরকখিবা পোরোম, অদুদগী খর লেল্লকপদুনা য়োৎলকখিবা যুগী প্লাস অমা-অনি। অতোনা ঙসি নিশা কারকপা থোইদোক্কা ঙক্ৰিংঙাই ওইদে। পোরোমদুগী রাহৌদগী অমুকসু মাগী নুপীবু য়েক্ৰবগুম উরক্ৰি। হোই-মাই হায়রমদা মাগী নুপীদুনা ফমুংদা অমুক চংখিবদুদা চিংথোজ্জুনা ফুনিংবা হায়বদু য়ৌই। তশেংনা মাগী নুপীদো হংদি হংনিংলম্বনি— করি ঙানো - করি পোরোমনো! ইকাইবা কুপ্নবা হায়দুনা লৈজরকপা মমল য়াল্লবা পোরোমদু পৈয়ানা লেংদুনা সাইকল মমাংদা য়ান্দুনা অমম্বদা অতো নিশাগা লোইননা তপ্পা-তপ্পা সাইকল ওৎচরকপনি। চাউরবা টাটা অমগী মৈঙান্দা খংলকখি পৈয়া তদ্দুনা তাহৌরবা পোরোমদু। হন্না য়েংথোকলুবদা উরকখি থৈনখিবা টাটাদুনা শেংকুপশানা তকখাইবিরবা পোরোম অতোইবদু। নিশা কারকপগী মথক্ত শাওনিংবগী ময়ায়না মশাদো অমুক্ হেন্না নিকহল্লি। চৎখিবা টাটাদুদা চে-থাংহৌবা নন্তনা উপাই লৈখিদি। মতেং পাংবিনবা মীসু লম্বীদা অমত্ত উদবগুম্বনি। মথোই থিৎনা মচিন্দ মুরুম-মুরুম শোন্দুনা মনাক অদুরাইদা তারম্বা প্লাসতিক অমদা নুংকুপনে করিনে পুন্না ঙপথোম খোমজিন্দুনা পুরকপনি ঙসিগী নুমিত্ত থোংদদি থোংহল্লগে খন্দুনা।

অহল ওইরবা মপাদো ঙসাইমথে খংনরিবদু তাশিন্দদুনা তুমিন্না লৈরল্লিমাক্লে মখুৎ যাওনরকপগী মখোল তাবদা লিঁচে অমা পাইরদুনা মমৌগী কারোমদা চং-লকই। মচানুপাগী ময়াংলেন্দা লিঁচেদুনা অহুম-মরিরক শাহুরকই-নঙসু পোরোম তোইবদৌনা তোইরো!

ঙাইহাকী মনুংদা ইমুং অদো মী লৈবিদ্রবা য়ুমজাউ অমগুম ওইরকখি।।

## নুংশিবা পৰেং পৰেং

মেৰা থানি।

নোংঙাল্লমদাই থাজনা শুমাং খুদিং ঙাল্লিবা মেৰা-থামৈশিংদা ময়ুম চংলগে হায়দুনা চিরোল তৌরি। মতমসিদা ললিতাদি অঙৌবা ফিজোন্না লৈতেংলদুনা নোংমদোল থাজগী মছং শিলহৌরগে মতাগুম বাওথরক্ৰবা থাবল মঙাল্লন্ত মোমোন মিনোন্ত ইমুংদগী তপ্পা থোক্ককই। তুলশিবোং মনাস্তগী পিকতক তৌবা খুজাই, লৈখলশুনা হাপ্পবা লৈ-পোন্নাংদু পাইখৎলদুনা শ্ৰীশ্ৰী গোবিন্দজীগী মন্দির তম্নক্ৰি। ললিতাবু উবদা নোংমদোল থাজদি ইকাইরমাল্পে লৈচিল মক্ৰমদগী মুনা-মুনা য়েংদুনা লৈহৌই।

ললিতা চহি হুমফুগী লুগ্ৰাবী ঔইজরগসু য়েংবদি তগৎ-তগৎ তেঙ্কি। চহি নিফুগী মৌনহানা কৈদৌক্ৰনি। পিস্তক-চেংতক রাশি লৈনা লাইমচামুক ফজৈ হায়বা য়াই। মসিগীসু মথস্ত মাগী রাখন্না অমুক্ৰ হেন্না নহা ঔইরিবনি। কেরক-খোৎলকপদা, চৎথোরকপদা মামুক মচু তাবা মৌ নহাদা য়াওদে। নুমিং খুদিং

ইনোক্ত নোকচৈ। অরা-অনাগী রাখল লৈতবগুশ্বনি। হোই করিগীবুদি রাজরুগনি। মচানুপী অমখক্তনি, অফবা মমাকনিপা অমবুসু নাওকোম্মিবনি। থোইনদুম লৈকাইগী নুপীশিংনা চহি মতাং য়েংদনা মতম-মতমগী সনা চিল্লি হায়দুনা নোক্রিবনি। মরলদা য়েংলুববসু অরাংপা লৈতে। মীনুংশি খংবী, পুকচেল চাউগনবী অমা ওইনা মীনা লৈত-লাইরগী রারী খজিক্তং শারকপদা হান্না সে-সে হায়দুনা মখুং লাছোন্ধনবী নুপীনি। ললিতা লৈকাইগী থোদোক-রাথোক অমন্ত চিথদে। কুমগী হরাও-কুন্মৈ থোন্ধকপদা মহারু নুপীময়ামগী মাংজিল হেত্তমক মথাই। হৌ-হৌ চোংদনা কাংগী, বুলোনগী ঈশোপান্না লিংখক্তুনা ঈশেসু হেত্ত মহছোকই। অমরোমদসু লৈশাবীশিংনা মঙোন্দ লিলা তৌশি, থাবল চোংশি হায়দুনা ইনশিল্লি। অরৈবা পুথোক্তুনা রা-রা হেত্তমক তৌথোকই। থাবল অনিরক হনগে যাদে হায়দুনা মানা নহারোলশিংগসু মাইয়োরুদুনা খৎনথোকই। মমিৎনে-মনানে নহারোলশিংদে যাদবা গুমদে, তেথৈ। রা-রা লাংদুনা মহারোল ময়ামগা চাকসু অমুক চানথোকই। মহাক অসে অঙকপী নুপীনি। তশেংনমক ময়া হৈবী, শুমহংয়াই পুবীমক্ৰি হায়বা যাই। লৈশাবীশিংগী নুংশিনবা নুপা মহারু খংদবা যাওদে। লৈশাবীশিংনসু মঙোন্দ বারি হেক-হেক শাদোকই। লৈশাবী-পাখং নুংশিনবগী বারি তারুবা অসিনসু ওইরম্বা যাই ললিতানা মহা ওইদুনা লৈরিবসি। নহা ওইরিঙৈদসু লম য়ৌনা ফজরম্মী হায়বগী মমি হৌজিকসু তারি। লৈশারিঙৈদা পাখং অয়াশ্বনা মাবু মীতানৈ। অমরোমদা মাসু মঙাও থিনা হৌরকই। মপুক্ৰিংদা ফাষ্টি, সেকেণ্ড, ঠাউ হায়দুনা নুংশিনবা পাখং কয়া অমা থম্মী। ময়ামদুগী মনুংদা খায়দগী মশক-মতৌ ফজবদুনা ফাষ্টিনি খট্জৈ। লাইবক থিবা হায়গদরা, মশক থিরপ তৌবা নুপা অমনা মাবু নমজেল চেনবীথি। মচানুপী অমখক্তমক পোন্ধুগা নুংঙাইনা মতম কুইনা লৈমিন্নরশ্বনি। কনানা খংগনি মীওইবগী লাইবক! মহারু চহি য়াংথৈ চংলকপদদি মাগী নুপা লৈখিদ্ৰে। নিংঙমখিদে। অদুম ওইনমক নহাশিংগতা লোইনবা, মশানগা নুংঙাইথোকপা হৈবগা অরাবা থোইনা উদে। চহি হুমফু চংলকবসিদদি মপুক্ৰিংদা লাই নিংজরগে খল্লমাক্সে মেরা থানা চংলকপসিদা মপা চারে নিংদুনা শ্রী শ্রী গোবিন্দজীগী মন্দির কাদুনা রাধা-কৃষ্ণ অনিগী সেবা নোংমগী লেপ্তনা ফংজিরি।

শ্রীশ্রী গোবিন্দজীগী মন্দিরনি। ভক্ত ওইরবা-ওইরবী অহল-লমন কয়ানা ইবুংঙো-ইবেশ্মগী দর্শন ফংজনবগীদমক তিল্লিরি। অরাপ্পা অমদি অনকপদগী লাকপা ভক্ত কয়ানা মন্দির তল্লা চংলকপা লেপ্পা লৈতে। ভক্ত ওইবী কয়া অমনা রাধা-কুন্দ, শ্যাম-কুন্দদগী ঈশিং খুজাই মচা অমমম শোকচদুনা মন্দিরগী ধরি শেং-দোকচরি সেবাগী শরুক অমা ওইনা। ললিতাসু মথন্ত মোমোন তৌজদুনা সেবা

চৎচরি। তপ্পা হৌগৎলজ্জুনা তিল্লিবা ভক্তশিংদুবু কোইনা অমুক য়েংজরি। চপ লেঙ্গী মিৎফম হোংবা যাদবগুম্মী। মথন্ত ইকাইজবগুম নোকমি-নোকমি মন্দিররোমদা অমুক মমাই লৈশিনিখি। মন্দিরগী থোং হাংদোরকপগা মপা চানখিদুনা মানা পুজরকপা লৈরাংশিংদু ইবুঙো-ইবেম্মগী চোরোন্দ কৎচনবা লানশিনঞ্জরি। ভক্ত ওইবী কয়ানা আরাতিগীমদক কাংশি মচা-মচাশিং পাইজনবগীদমক ওমশিন্নরি। ভক্ত ওইবা কয়ানা অচৌবা শরিক্তুবু য়েজনবা খুংকা-খুংকা পাইমিন্নরি। মন্দির মনুংদা বামোন-সেবারিনা ধূপ-থাইম, বঁতিনচিংবা চুখৎলি। ললিতাদি খুং অনি লোমজরদুনা ইবুংঙো-ইবেম্মা অনিগী মাইথোং য়েংজরি। অমম-অঙান শিন্নরকপা মতম অসিদা আরাতি কংপা হৌরকই। নিল্লবা কাংশি-শরিকী মখোম্মা সংসারগী অবা-নুংঙাই পুন্স্বা কাওহল্লি। ভক্ত কয়া অমদি মিৎলুদা পিরাং শিহ্ননি।

অসুন্না নুংশিরা ইবুঙো-ইবেম্মা অনিগী আরাতি লৌইশিল্লি। পুক্রিং শান্তি ফংজরবা ভক্ত কয়া ইরাং-লাংজৈ। খরনা চনামুত্ত থকচদুনা চোরোন সেবা ফংবা শকচরি। খরনা নির্মল্লা লৌজদুনা ইবুংঙো-ইবেম্মগা লৌইনির খঞ্জদুনা যুমলোমদা হনখিবা যাওনির। ললিতাসু চনামুত্ত থকচদুনা নির্মল্লা খর পোন্নাংদা হাপচরগা অহল ওইরপ তৌবী নুপী অমগা হনখিনবা থোকমিন্নরকই। তাঞ্জাশিদা মনাদা থেৎচরিবা তখেইল্লদো ললিতাবু চৎখিনু হায়রিমাল্লৈ লৈমাইদা ওহুগাদৌবগী হোৎনরকই।

হায়নবা লৈ — নহা ওইরিঙৈদা খংন-চান্নজরকপা মরুপ কয়া মতম শাংনা উনরক্তবসু রাধা-কৃষ্ণ অনিগী চোরোন্দদি পুন্লপতিল্লৈ। কনানা খংগনি মঙাও থিনা হৌরকপী ললিতা অহল ওইরবা মতমসিদা ঈশ্বরগী চোরোন তপ্পা লাকপদা নহা ওইরিঙৈগী মরুপ কয়া থেংনরম্মসু। থোক্করকপদা ঙাইরি মন্দিরগী নাকন্দ অহল ওইরপ তৌবা ভক্ত অমা থেংনদুনা ঙাইহাক বারি শানৈ। মাগা থোকমিন্নরকপা অহন্দুদি শাওনিংলপ তৌবা অমা ফাওজৈ। “ইচেবেম্মা চৎলসি” হায়দুনা তপ্পা অমুক থোকমিন্নরকই। গেট ময়াদা ভক্ত নহা অমা তপ্পা চৎলম্মী। ঙাইরম্মগী থোংথাংনি। উনদুনা অমুক ঙাইহাক পইহৈ। “ইচেবেম্মা লাকও-লাকও” হায়দুনা অমুক লাকমিন্নৈ। থোংকাপ তরা ফাদে অহল অমনা অমুক কৌরকই। তাইবুংঙো হায়দুনা ঙাইহাক অমুক মাইয়োক্রৈ। মাগা লাকমিন্নরীবী অহন্দুদি তশেংনা শাওনিংবা অমা ফাওই। মথন্ত চৎত্রসিরা খঞ্জানরিঙৈদা “ইচেবেম্মা শাওনিংলম্মনি লাকপিরো-লাকপিরো” হায়দুনা তপ্পি-তপ্পি অমুক লাকমিন্নৈ। থাপ্পননা নহা ওইরপ তৌবা ভক্ত অমা সাইকন্দ লাকপা উই। লাক্রিবা ভক্ত অদো লাকমিন্নরীবী অহল অদুনা

মশক খংবা মীওইনি। খৈঞ্জ শোয়দনা মাগা অমুক ঝারি শানখিদুনা মতম মাংলনি  
হাম্মা চৎত্রসিরা। খন্না-খন্না য়ৌরকপনা হন্নি। “রাধে-রাধে” হায়দুনা সাইকন্দগী  
কুমথৈ। ভক্তী ওকনৈ। ঙাইহাক মাইয়োক্ৰৈ খোংকাপ মরি-মঙা চৎথোক্কাগা।  
হৌনা শানরস্বা ঝারিদগী চিকথনখিবণ্ডম তৌখি। সোমদদি মাগা লাকমিন্নরীবী  
অহল অদো থুনা ময়ুম য়ৌনিংবগা তৌরিবা মওংদুদা মখোই খিৎলি। চৎলসি  
হায়বসু য়াদ, চৎলম্মগে হায়বসু হায়ঙমদ, ঙসাইদগী মচিৎ-মচিৎ পল্লকপদা শাও-  
নিংবনা ফি-ফি কান্নী। “ইবেম্মা ঝারি তৌহৌখো ইচেদি হাল্লম্মগে” হায়রগে খন্না  
মপুন্ধিংদা চপ য়ুৎঙি। তশেৎনমকসু হায়রগে খন্না ময়া কাখৎলকপদা ললিতানা  
“ইচেবেম্মা লাকচরে-লাকচরে” হায়রকপনা হানখি। নোকমি-নোকমি তৌদুনা  
অহন্দুগী মনাক্ত চৎলকই। মদুফাওবা অহল অদো মনা পাইবা য়াদে। শাওনিংবগী  
ময়ায়না হেনখিবনা করি-করিনো খরসু ঙাংখি। ললিতাদি অহন্দুনা ঙাংলিবদো  
নাচুংদবা মথৈ মমিৎনে-মনানে চৎনা-চৎনা “ইচেবেম্মা নুংশিবা পরেং-পরেং হায়বদু  
সিনিনে” হায়জরকই। মাগা লাকমিন্নরীবী অহন্দো ললিতাগী মতৌদুদা শাও-  
নিংলস্বা পুন্নমক মাংখিদুনা অঙকপা অমা ফাওখি। চৎনা-চৎনা মথন্ত মচিন্দ  
শোঞ্জৈ “নুংশিবা পরেং-পরেং”।।

\*\*\*





